

آئیڈیل کی تلاش میں سرگرداں پیاری پیاری بیٹیوں کیلئے
کامیاب زندگی گزارنے کا لائحہ عمل

محمد
صحیحی
اسی
بہتر



www.KitaboSunnat.com



مالِ خیر آبادی

بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

آئیڈیل کی تلاش میں سرگرداں پیاری پیاری بچیوں کیلئے
+ کامیاب زندگی گزارنے کا لائحہ عمل +





کتاب و سنت کی اشاعت کا مثالی ادارہ

جملہ حقوق اشاعت برائے دارالابلاغ محفوظ ہیں

ہم بھی ایسی بنیں

اعزاز.....
 اشاعت اول..... اپریل 2012ء
 قیمت.....

پاکستان میں ہماری کتب مندرجہ ذیل اداروں سے مل سکتی ہیں

- لاہور: دارالعلوم سرگودھا، 7230549۔ دارالعلوم ہند، 7232400۔ کتب خانہ سید، 7230585۔ کتب خانہ، 7237184۔ کتاب خانہ، 7320316۔
- اسلامی گاندی، 7357587۔ شمالی کتب خانہ، 7321866۔ کتب خانہ، 7224228۔ کتب خانہ اسلامی، 7839957۔ انجمن اہل سنت، 8363526۔
- دارالحدیث، کتب خانہ، 5535168۔ دارالعلوم، 2261356۔ کتب خانہ، 021-2211908۔ طبعی کتب خانہ، 0333-2607364۔
- کتب خانہ، 4985724۔ (ایک انگریزی پبلشرز، 7181137)۔ کتب خانہ القرآن، 021-2211908۔ طبعی کتب خانہ، اردو، 0333-2607364۔
- پشاور: مولانا کتب خانہ، 214720۔ میرٹھ: کتب خانہ، 0333-2607364۔

0300 دھرم
4453358

دارالابلاغ پبلشرز اینڈ ڈسٹری بیوٹرز، پانچ تارے

بِسْمِ اللّٰهِ الرَّحْمٰنِ الرَّحِیْمِ

ہم نے مانوس، مانوس اور مانوس

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ


آپ بچوں کی خواہش میں سرگرمیوں پر آمادگی رکھیں
کامیاب زندگی گزارنے کا لائحہ عمل



ڈارالبلغ

ڈارالبلغ پبلشرز اینڈ ڈسٹری بیوٹرز

رضن مارکیٹ، غزنی سٹریٹ اردو بازار لاہور فون: 0300-4453358, 042-7361428



اللہ کے نام سے شروع کرتا ہوں جو بڑا ہی مہربان نہایت رحم کرنے والا ہے۔

خطبہ مسنونہ

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ
شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ
لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ
أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ وَخَيْرُ الْهَدْيِ هَدْيُ
مُحَمَّدٍ ﷺ وَشَرُّ الْأُمُورِ مُحَدَّثَاتُهَا وَكُلُّ بِدْعَةٍ ضَلَالَةٌ وَكُلُّ
ضَلَالَةٍ فِي النَّارِ

يَا أَيُّهَا الَّذِينَ آمَنُوا اتَّقُوا اللَّهَ حَتَّى تُقَاتِبَهُ وَلَا تَمُوتُنَّ إِلَّا
وَأَنْتُمْ مُسْلِمُونَ ﴿٥١﴾ يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ
مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا
كَثِيرًا وَنِسَاءً ۗ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ
إِنَّ اللَّهَ كَانَ عَلَيْكُمْ رَقِيبًا ﴿٥٢﴾ يَا أَيُّهَا الَّذِينَ آمَنُوا اتَّقُوا اللَّهَ
وَقُولُوا قَوْلًا سَدِيدًا ﴿٥٣﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ
ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٥٤﴾

① مسلم، الجمعة، باب تخفيف الصلوة والخطبة، ح: ۸۲۸ و ۸۲۶۔ والنسائی، ۳۴۷۸۔

② رواه الاربعة و احمد والدارمی، وروی البخاری فی شرح السنة مشکوٰۃ، مع تعلیقات الابی النکاح۔

باب اعلان النکاح۔۔۔ وقال الالبانی حدیث صحیح

تبیہات: صحیح مسلم، سنن ترمذی اور سنن احمد میں ابن عباس اور ابن مسعود w کی حدیث میں خطبہ کا آغاز (ان الحمد لله) سے

ہے لہذا الحمد لله کی بجائے (ان الحمد لله) کہنا چاہیے۔

یہاں (نومن به وتوکل علیہ) کے الفاظ صحیح احادیث میں موجود نہیں ہیں۔

یہ خطبہ نکاح اور عام وعظ وارشاد پادرس و تدریس کے موقع پر پڑھا جاتا ہے۔ اسے خطبہ حاجت کہتے ہیں اسے پڑھ کر آدھی اپنی حاجت و ضرورت

سے بیان کرے۔

”بلاشبہ سب تعریف اللہ ہی کے لیے، ہم اسی کی تعریف کرتے، اسی سے مدد مانگتے اور اسی سے بخشش طلب کرتے ہیں۔ اپنے نفس کی شرارتوں اور اپنے برے اعمال سے اللہ کی پناہ میں آتے ہیں۔ جسے اللہ راہ دکھائے اسے کوئی گمراہ نہیں کر سکتا اور جسے وہ دھتکار دے اسے کوئی راہِ راست پر نہیں لاسکتا۔ میں گواہی دیتا ہوں کہ اللہ تعالیٰ ہی معبودِ برحق ہے، وہ اکیلا ہے، کوئی اس کا شریک نہیں۔ اور میں گواہی دیتا ہوں کہ سیدنا محمد ﷺ اس کے بندے اور اس کے رسول ہیں۔“

”حسد و صلوة کے بعد! یقیناً تمام باتوں سے بہتر بات اللہ کی کتاب اور تمام طریقوں سے بہتر طریقہ محمد ﷺ کا ہے اور تمام امور میں سے برے کام (دین میں) خود ساختہ (بدعت والے) کام ہیں، ہر بدعت گمراہی اور ہر گمراہی کا انجام جہنم ہے۔“


”اے اہل ایمان!..... اللہ سے ڈرو جیسا اس سے ڈرنے کا حق ہے اور تمہیں اس حال میں موت آئے کہ تم مسلمان ہو۔ لوگو!..... اپنے رب سے ڈرو جس نے تمہیں ایک جان سے پیدا کیا، (پھر) اس سے اس کی بیوی کو بنایا اور (پھر) ان دونوں سے بہت سے مرد اور عورتیں پیدا کیں اور انہیں (زمین پر) پھیلا دیا۔ اللہ سے ڈرتے رہو جس کے نام پر تم ایک دوسرے سے سوال کرتے ہو اور قطعِ رحمی سے (بچو)۔ یقیناً اللہ تم پر نگران ہے۔ اے اہل ایمان!..... اللہ سے ڈرو اور سیدھی (سچی اور کھری) بات کہو۔ اللہ تمہارے اعمال سنوار دے گا اور تمہارے گناہوں کو معاف فرمادے گا۔ جس نے اللہ اور اس کے رسول کی اطاعت کی، یقیناً اس نے عظیم کامیابی حاصل کر لی۔“



آئین ہم بھی ایسی بنیں

- 9 سچی بات ❀
- 11 قبول اسلام کے نمونے ❀
- 15 اسلام قبول کرنے کے بعد ❀
- 19 اسلام کی جرأت مندانہ حمایت ❀
- 34 اولاد کی تربیت ❀
- 39 علم سیکھنا ❀
- 45 تبلیغ (دین پھیلانا) ❀
- 50 رسول اللہ ﷺ سے محبت ❀
- 61 قرآن پر عمل ❀
- 74 گھریلو زندگی ❀





خالق کائنات نے قرآن مجید میں فرمایا:

رضى الله عنهم ورضوا عنه

ذالك الفوز العظيم

اللہ
۱۱۹/۵

اللہ ان (صحابہ و صحابیات رضوا عنه) سے راضی ہو گیا
اور وہ اللہ سے راضی ہو گئے یہ کتنی ہی بڑی کامیابی ہے!!



ہم بھی ایسی بنیں

ہر انسان کی یہ خواہش ہوتی ہے کہ وہ معاشرے میں ایسا بن کر رہے کہ ہر دلچیزی اس کے مقدر میں ہو۔ ہر کوئی اس سے محبت کرے، عزت کرے، احترام کرنے اور سر آنکھوں پر بٹھائے۔ یہ خواہش مرد و زن دونوں میں بدرجہ اتم پائی جاتی ہے، بلکہ اگر کہا جائے کہ خواتین میں زیادہ پائی جاتی ہے تو بے جا اور مبالغہ نہ ہوگا۔ موجودہ میڈیا خاص طور پر اخبارات و رسائل اور الیکٹرانک سکرین پر جب نوجوان نسل مختلف مغرب زدہ، حیاء باختہ، بے پردہ و بے دین خواتین کو دیکھتی ہے تو شیطان اس موقع پر ان کو گمراہ کرتا ہے۔ وہ ان فلم سٹار، فنکار، گلوکار، موسیقار اور ثقافت و کھیل جیسے شعبوں سے تعلق رکھنے والی چڑیلوں کو ان کی نظر میں خوبصورت و پرفریب اور دیدہ زیب بنا کر پیش کرتا ہے۔ ایسے مواقع پر لڑکیوں کے دل میں نادانی اور دین سے لاعلمی کی بناء پر یہ خواہش پیدا ہوتی ہے کہ کاش! ہم بھی ایسی ہوں۔ ان بیچاروں کو کون بتائے کہ ایسی بننے میں عزت نہیں ذلت و بدنامی اور پریشانی ہے، تو پھر یہ بچیاں کہ جن کے دلوں میں یہ خواہش اگڑائیاں لیتی ہے کہ ہم لوگوں میں معزز ہوں، ہر دلچیزی ہوں، محترم و مکرم اور محترم ہوں، ان کی یہ خواہش کیسے پوری ہو سکتی ہے!! ان کو کیسی بننا چاہئے؟ کہ دنیا میں معیار تکریم و تعظیم اور توقیر کو پاسکیں۔

بعض لڑکیوں نے اس مقصد کو حاصل کرنے کے لیے بعض حادثاتی طور پر سامنے آنے والے یا ٹی وی اور اخبار میں متعارف ہونے والے لوگوں کو اپنا آئیڈیل بنایا ہوتا ہے اور وہ ان جیسا بننے کے جنون میں ان جیسی شکل و شباہت، وضع قطع، بولنے چالنے کا رنگ ڈھنگ اپنا لیتی ہیں اور سمجھتی ہیں کہ ہم نے اپنی منزل کو پالیا۔

ایسی لڑکیاں سراب میں بھٹک رہی ہیں اور سراب کے بھٹکے ہوؤں کا ذیبت ناک

انجام ساری دنیا جانتی ہے۔ تو پھر کیا کیا جائے!!؟..... یہی بات بتانے کے لیے ہم یہ کتاب آپ کے سامنے پیش کر رہے ہیں۔ اس کتاب میں دنیا کی مشہور عالم شخصیات کی خوبصورت تصاویر کا الم آپ کے سامنے پیش کیا گیا ہے۔ آپ کو خوشنما، مسکراکن، دیدہ زیب، دلربا، دلپسند، دلنشین، دلآویز اور دلکش تصویر پسند آئے، آپ اسی کو اپنا آئیڈیل بنالیں۔ اس کے رنگ میں رنگے جائیں، آپ کی زندگی میں بہار کے مہکتے گلابوں کی خوشبو کے سنگ سنگ، جوق در جوق کشاں کشاں چلے آئیں گے۔ آپ ہر ایک مومن کے دل کا سرور اور آنکھ کا نور بن جائیں گی۔ رفعتوں، بلند یوں، عظمتوں اور کرامتوں کے دروازے آپ کے لیے کھل جائیں گے۔ آپ اپنے خاندان، برادری، ہستی و شہر اور ملک میں ہر جگہ عزت و احترام پائیں گی۔

آپ کو ایسی عزت و وقار حاصل ہوگا کہ جو عمر، ظاہری خوبصورتی، رنگ و بو، دولت و عہدے کا محتاج نہ ہوگا بلکہ جب تک آپ کی زندگی ہے اسے دوام اور ہمیشگی ملے گی..... بلکہ کچھ اور بتا دوں!.....

آپ دنیا کے بعد آخرت میں جنت کے باغات میں بھی دوسروں کی آئیڈیل و پسندیدہ بن جائیں گی۔ اس مقصد کے حصول کے لیے کتاب میں بیان کی گئی ہستیوں کے دلنواز تذکرے کو پڑھیں اور عمل کریں۔ کامیابی آپ کے قدم چومے گی۔ آپ یقیناً اس کتاب کے مطالعے کے بعد یہ کہنے پر مجبور ہو جائیں گی کہ کاش! ہم بھی ایسی بنیں۔

..... یہ خواہش..... یہ امنگ..... یہ ترنگ..... یہ پہنا..... یہ آرزو..... یہ حسرت..... یہ خواب..... حقیقت کا روپ دھار سکتے ہیں..... جاگتی آنکھوں تعبیر دیکھنے کا سبب بن سکتے ہیں، بس شرط یہ ہے کہ خلوص دل سے عمل پیہم، اور عزم مصمم اور جہد مسلسل سے کام لیں، اور آج سے ہی کوشش شروع کر دیں۔ اللہ آپ کا حامی و ناصر ہوگا۔ ان شاء اللہ

خادم کتاب و سنت

فخر العالی شہر

23 اکتوبر 2010ء، لاہور

قبول اسلام کے نمونے

سیدہ خدیجہ رضی اللہ عنہا

ام المؤمنین خدیجہ رضی اللہ عنہا نبی کریم ﷺ کی بیوی تھیں۔ وہ آپ سے پندرہ سال عمر میں بڑی تھیں۔ آپ سے شادی کرنے سے پہلے ان کی دو شادیاں ہو چکی تھیں، دونوں بار بیوہ ہو گئیں، ان دونوں شوہروں سے اولاد تھی۔ مکے کی بہت مال دار خاتون تھیں۔ جب آپ نبی ہوئے تو آپ ﷺ کی عمر چالیس سال کی تھی اور خدیجہ رضی اللہ عنہا پچپن سال کی۔ پچپن سال کی عمر وہ ہوتی ہے جب انسان مصلحتوں پر زیادہ غور کرنے لگتا ہے۔ ایسا کرنے سے کہیں ایسا نہ ہو کہ فلاں نیک کام میں دھن دولت خرچ ہو جائے تو بڑھاپے میں پریشانی کا سامنا کرنا ہوگا، اپنے بھی بال بچے ہیں۔ ان کی ضرورتوں کے لیے بھی تو کچھ بچا لیا جائے، سچ پوچھیے تو اس عمر کو پہنچ کر انسان اپنے لیے کم، اپنے بال بچوں کے لیے زیادہ سوچتا ہے۔

سیدہ خدیجہ رضی اللہ عنہا بھی اسی طرح سوچ سکتی تھیں، لیکن جیسے ہی نبی کریم ﷺ نے اللہ کا دین ان کے سامنے پیش کیا تو انھوں نے آپ کی تصدیق کی اور فوراً کہا کہ جو کچھ آپ نے فرمایا، سچ فرمایا۔ آپ کی انسانیت اور شرافت کو میں دیکھ چکی ہوں آپ کو نبی ہونا ہی چاہیے اور واقعی اللہ ایک ہے۔ اسی کی عبادت کرنی چاہیے، نبی ﷺ نے فرمایا کہ مجھے جان کا خطرہ ہے۔ بولیں: ہرگز نہیں، اللہ آپ کو ہرگز ضائع نہیں کرے گا۔ خدیجہ نے اس اندیشے کو دل میں نہ آنے دیا کہ تجارت ٹھپ ہو کر رہ جائے گی بال بچے بھوک سے مر سکتے ہیں۔

ایک نو مسلم انگریز نے سیدہ خدیجہ رضی اللہ عنہا کے مسلمان ہونے کو نبی کریم ﷺ کے نبی

ہم بھی ایسی بسئیں

ہونے کا سب سے بڑا ثبوت کہا ہے، بڑے پتے کی بات کہتا ہے کہ بیوی سے زیادہ شوہر کی کمزوریاں جاننے والا دوسرا اور کوئی نہیں ہو سکتا، خدیجہ رضی اللہ عنہا نے آپ ﷺ کو نبی تسلیم کر لیا۔ اس کے معنی ہیں کہ وہ پہلے ہی سے آپ کو انسانیت کا مکمل نمونہ تسلیم کر چکی تھیں۔

خواتین یہ پڑھ کر یقیناً خوش ہوں گی کہ اسلام قبول کرنے کے لیے سب سے پہلے جو ہستی آگے بڑھی وہ ایک عورت ہی تھی۔ حدیثوں میں آتا ہے کہ نبی ﷺ نے فرمایا کہ میں دو شنبہ (پیر کے دن) نبی ہوا۔ خدیجہ نے اسی دن کے آخری حصے میں نماز پڑھی۔ علی رضی اللہ عنہ نے دوسرے دن اس کے بعد زید بن حارثہ اور ابو بکر رضی اللہ عنہما نے۔ یہ حدیث پڑھ کر اگر مسلمان خواتین فخر کریں تو ان کا فخر بجا ہے۔

سیدہ سمیہ اور ام ایمن رضی اللہ عنہما

یہ دونوں خاتون بھی بوڑھی تھیں۔ عمر جتنی زیادہ ہوتی جاتی ہے، اتنی ہی انسان کے اندر عقیدے کی سختی آتی جاتی ہے، آخر عمر میں عقیدے کا بدلنا لوگ تو کہتے ہیں ناممکن ہو جاتا ہے ناممکن نہیں تو مشکل، بے حد مشکل ضرور ہوتا ہے۔ معاشرے اور معاشرے کے رسم و رواج کا لحاظ بڑھ جاتا ہے۔ رشتے ناطے پاؤں پکڑتے ہیں، شرم دامن تھامتی ہے، اگر کوئی بڑا آدمی ہو تو خیر، دیر میں لوگ لعن طعن کرتے ہیں، لیکن اگر کوئی غریب ہو تو پھر سر منڈاتے ہی اولے پڑنے لگتے ہیں۔

ام ایمن رضی اللہ عنہا تو خیر نبی کی کھلائی تھیں لیکن سمیہ رضی اللہ عنہا لونڈی تھیں اور کس کی؟ سکے کے رئیس اعظم کے گھرانے کی جس گھرانے کے لوگ وہ تھے جو نبی ﷺ کے بدترین دشمن ہو گئے تھے، جیسے ابو جہل۔

اس وقت لونڈیوں اور غلاموں کی حیثیت جانوروں کی تھی۔ یہ لوگ جانوروں کی طرح خریدے اور بیچے جاتے تھے ان کی مرضی کچھ نہیں تھی ان کی اپنی کوئی خواہش نہیں، ان کا کام بس یہ تھا کہ جانوروں کی طرح مالک کی مرضی پر چلیں شام کو مالک جو روکھی

سوکھی کھلا دے وہی نعمت۔

سمیہ رضی اللہ عنہا کی یہ زندگی تھی کہ توحید کی آواز کانوں میں پڑی جیسے وہ یہ آواز سننے کے لیے تیار تھیں، یہ بھی نہ سوچا کہ ابو جہل وغیرہ کیا درگت بنائیں گے، شوہر اور بیٹے کو ساتھ لیا اور اسلام کے قدموں میں جا گریں۔

اسلام کی نظر میں اس شخص کا ایمان قابل قبول نہیں ہے جو اسلام کی سچائی کو دل میں لیے بیٹھا رہے۔ اسلام یہ چاہتا ہے کہ انسان کھلم کھلا کہے کہ میں مسلمان ہوں۔ رسول اللہ ﷺ کے بزرگ چچا عباس رضی اللہ عنہ نے ایک موقع پر عرض کیا کہ میں تو پہلے سے مسلمان ہوں اعلان اب کر رہا ہوں، آپ ﷺ نے ان کا وہ اسلام قبول نہ کیا جو اعلان سے پہلے دل میں تھا۔

سمیہ رضی اللہ عنہا اس میں بھی پوری اتریں، اسلام قبول کرنے کے بعد کھل کر اعلان کر دیا کہ اللہ کا شکر ہے کہ میں مسلمان ہوں اور میرے ساتھ میرا شوہر یا سراور بیٹا عمار بھی مسلمان ہے۔

مسلمان خواتین کے خوش ہونے اور فخر کرنے کا پھر موقع ہے۔ بعض روایات میں آتا ہے کہ سب سے پہلے جن سات بزرگوں نے اپنے مسلمان ہونے کا اعلان کیا ان میں ایک غریب صحابیہ، عمار کی والدہ ماجدہ سیدہ سمیہ رضی اللہ عنہا بھی تھیں۔

ایک اور روایت میں سیدنا ابو بکر رضی اللہ عنہ کی خوبیاں بیان کرتے ہوئے راوی نے بڑا پیارا جملہ لکھا ہے۔ جملہ یہ ہے:

”لیکن اس بڑائی میں ابو بکر تنہا نہیں ہیں ان کے ساتھ دو عورتیں بھی ہیں ایک خدیجہ اور دوسری سمیہ یا ام ایمن۔“

ہمیں اس روایت پر تنقید کرنے کا حق نہیں، لیکن صرف اتنا عرض کرنا ہے کہ سیدہ خدیجہ رضی اللہ عنہا کا مقام کچھ اور ہی ہے۔ وہ ابو بکر رضی اللہ عنہ سے پہلے مسلمان ہو چکی تھیں لہذا دو عورتیں سیدہ سمیہ یا سیدہ ام ایمن نہیں بلکہ سمیہ اور ام ایمن ہی ہیں۔ (اللہ بہتر جانتا ہے) رضی اللہ عنہما

جی تو یہ چاہتا ہے کہ مختصر ہی سہی لیکن ان پاکیزہ خواتین کا نام لے لے کر ان کے قبول حق کا حال بیان کر دیا جائے، لیکن ان کی فہرست اتنی لمبی ہے کہ اس مختصر کتاب میں سمیٹنا نہیں جا سکتا۔ یہ سمجھ لیجیے کہ نو عمر، جوان، ادھیڑ اور بوڑھی صحابیات کی ایک بڑی تعداد ہے جس نے صحابہ کے ساتھ ساتھ اسلام قبول کیا۔ ان میں لونڈیاں، باندیاں اور غریب رئیس زادیاں ہر طبقے کی پاکیزہ خواتین نظر آتی ہیں، مسلمان ہوتے وقت ان سب کو خطرہ ہو سکتا تھا کہ باپ ناراض ہو جائے گا، ماں ناراض ہو جائے گی، بھائی دشمن ہو جائے گا، شوہر طلاق دے دے گا اور وہ اس عیش و آرام سے محروم ہو جائیں گی جو حاصل تھا، لیکن انھوں نے باپ کے سامنے، بھائی کے آگے شوہر کے روبرو، مالک کے حضور اپنے اسلام کا اعلان کر دیا۔ ان میں سمیہ کی طرح زبیرہ اور لبینہ جیسی باندیاں اور لونڈیاں تھیں، اسماء، حفصہ، ام سلمہ اور ام حبیبہ رضی اللہ عنہن جیسی رئیس زادیاں بھی۔ اسلام قبول کرنے کے بعد ان پر کیا بیتی اور ان کمزور جانوں نے کس طرح اس وقت کے ابو جہلوں سے مقابلہ کیا، یہ عبرت ناک داستان اگلے صفحوں پر ملاحظہ فرمائیں۔

اسلام قبول کرنے کے بعد

اسلام قبول کرنے کے بعد ان نرم و نازک جانوں پر کیا یقینی؟ یہ دل بلا دینے والی ایک پر درد کہانی ہے اور پھر کس طرح وہ اپنے اسلام پر ثابت قدم، یعنی اڑی رہیں، یہ سب ہمارے ایمان کو تازہ کرنے والے واقعات ہیں اور آج جب کہ چاروں طرف سے اسلام اور مسلمانوں پر حملے ہو رہے ہیں یہ ایک بہترین نمونہ ہیں جو زبانِ حال سے کہتے ہیں کہ اگر ان حالات میں گھر جاؤ تو ایسے بنو یا ایسی بنو۔ چنانچہ ان نمونوں کی کچھ جھلکیاں نیچے کی سطروں میں دکھائی جا رہی ہیں، ان کو دیکھنے کے لیے بھی بڑے صبر و ضبط کی ضرورت ہے ہم مولانا محمد علی جوہر رحمۃ اللہ علیہ کے اس شعر کے ساتھ ان مظالم اور مظالم برداشت کرنے والیوں کا حال بیان کرتے ہیں۔ جو ہر مرحوم فرماتے ہیں:

یہ شہادت گہ الفت میں قدم رکھنا ہے
لوگ آسان سمجھتے ہیں مسلمان ہونا

سیدہ سمیہ رضی اللہ عنہا

سیدہ سمیہ رضی اللہ عنہا مکے کے سب سے زیادہ ضدی رئیس گھر کی لونڈی تھیں۔ مکے کے رئیس بڑے بڑوں کے مسلمان ہو جانے پر ان کو ستانے سے نہ چوکتے تھے، کجا ان کے گھر کی لونڈی مسلمان ہو جائے، یہ کیسے برداشت کر سکتے تھے، پھر یہ کہ مشہور کافر ابو جہل اسی خاندان کا فرد تھا، اس نے سنا تو آگ بگولہ ہو گیا۔ اس کے دوستوں نے کہا کہ مزہ تب ہے کہ اس لونڈی کو واپس اپنے دھرم میں لے آؤ۔ ابو جہل یہی دعویٰ کر کے چلا۔ یار دوست ساتھ تھے۔ اب سمیہ کو طرح طرح کے دکھ پہنچائے جانے لگے،

ستاتے وقت پورا گروہ ساتھ ہوتا، یہ جتھہ ابو جہل پر بنستا تو یہ ظالم جھنجھلاتا۔ آخر ایک دن اس نے سخت عذاب میں مبتلا کر دیا، مکہ کی تپتی ریت میں دو پہر زرہ پہنا کر سیدہ سمیہ رضی اللہ عنہا کو کھڑا کر دیا اس پر بھی وہ اسلام سے نہ پھریں تو دھوپ میں اسی ریت پر لٹا دیا، پھر بھی وہ اسلام پر ثابت قدم رہیں تو ابو جہل نے جھنجھلا کر برچھی پھینک ماری وہ برچھی سیدہ سمیہ رضی اللہ عنہا کے زیر ناف لگی اور وہ شہید ہو گئیں۔ انا للہ وانا الیہ راجعون۔ یہ نعمت عورت ہی کے حصے میں آئی ہے کہ سب سے پہلے ایک خاتون (ام المؤمنین خدیجہ رضی اللہ عنہا) مسلمان ہوئیں اور سب سے پہلے ایک خاتون (سمیہ رضی اللہ عنہا) نے شہادت کا شرف حاصل کیا۔

سیدہ فاطمہ رضی اللہ عنہا

کون فاطمہ؟ سیدنا عمر رضی اللہ عنہ کی بہن فاطمہ۔ اسلام قبول کرنے سے پہلے عمر اسلام دشمنی میں ابو جہل سے کم نہ تھے، پھر مکے کے رئیسوں میں کلے ٹھٹھے کے رئیس تھے۔ انھیں معلوم ہوا کہ بہن اور بہنوئی مسلمان ہو گئے، پھر کیا تھا غصے میں بھرے ہوئے بہن کے گھر گئے، دونوں کو اس قدر مارا کہ لہو لہان کر دیا، لیکن بہن یہی کہتی رہی کہ عمر! جو کچھ کرنا ہے کر لو! اب میں مسلمان ہو چکی ہوں میں اسلام کی صداقت سے انکار نہیں کر سکتی۔ تاریخ کی کتابوں میں لکھا ہے کہ عمر جیسا پہاڑ جب اپنی بہن فاطمہ جیسی چٹان سے ٹکرایا تو خود پاش پاش ہو گیا اور نتیجہ یہ ہوا کہ بہن ہی کی بدولت انھیں اسلام کی دولت حاصل ہوئی۔

لبینہ اور زینیرہ رضی اللہ عنہما

لبینہ رضی اللہ عنہا، عمر کی لونڈی تھیں۔ یہ مسلمان ہوئیں تو عمران کو ہر وقت مارتے تھے، اتنا مارتے تھے یہاں تک کہ تھک جاتے اور ہاتھ روک لیتے تو کہتے کہ رحم کی بنا پر میں نے ہاتھ نہیں روکے، بلکہ میں تھک گیا ہوں، سستا کے پھر ماروں گا۔ اسی طرح دوسری لونڈی زینیرہ رضی اللہ عنہا کو پینتے تھے، لیکن دو کمزور عورتوں میں سے کسی کو بھی اسلام سے پھیر نہ

سکے بلکہ خود اسلام کے قدموں میں جا گرے۔

اُمّ شریک رضی اللہ عنہا

ام شریک مسلمان ہوئیں تو ان کے رشتہ داروں نے انھیں اسلام سے پھیرنے کے لیے نیا طریقہ برتا، وہ ان کو دھوپ میں لے جا کر کھڑا کر دیتے، لیکن پانی نہ دیتے اس کا نتیجہ یہ ہوتا کہ ان کا دل کھولنے لگتا۔ ایسی حالت میں وہ بعض وقت بدحواس ہو جاتیں اور ان سے کچھ کہا جاتا تو وہ سمجھ نہ پاتیں، ان کے رشتہ دار ان سے اسلام چھوڑنے کو کہتے تو وہ کچھ نہ سمجھتیں، پھر جب انگلی کا اشارہ آسمان کی طرف کرتے تو وہ سمجھتیں کہ آسمان والے کی وحدانیت سے انکار کرایا جا رہا ہے، جو اب دیتیں کہ اللہ کی قسم! وہ تو ”وحدہ لا شریک“ ہے۔

مجموعی حالات:

یہ حالات تھے کہ نبی ﷺ نے مسلمانوں کو مشورہ دیا کہ وہ حبشہ چلے جائیں تاکہ مکے والوں کے ظلم سے بچ سکیں۔ آپ کے مشورے سے بہت سے مسلمان حبشہ چلے گئے۔ حیرت کی بات یہ تھی کہ اب رئیس زادیاں بھی ہجرت کر رہی تھیں۔ خود نبی ﷺ کی صاحبزادی سیدہ رقیہ اپنے شوہر سیدنا عثمان رضی اللہ عنہما کے ساتھ ہجرت کر گئیں۔ یہ درد ناک اور سخت مرحلہ ہے کہ بڑے بڑوں کے قدم ڈگمگاتے ہیں، لیکن ہمیں نہیں معلوم کہ وطن اور ماں باپ کی محبت نے ایک خاتون کو بھی ہراساں کیا ہو اور اس ہجرت میں کسی خاتون نے اسلام کو چھوڑا ہو۔

اُمّ حبیبہ رضی اللہ عنہا کا ایمان

ان رئیس زادیوں میں سب سے اعلیٰ پائے کی ایک خاتون اُمّ حبیبہ رضی اللہ عنہا تھیں۔ ام حبیبہ رضی اللہ عنہا کا تعارف شاید اتنا ہی کافی ہو کہ وہ مکے کے رئیس اعظم عقبہ کی بیوی تھیں۔ دوسرے رئیس اعظم ابوسفیان کی بیٹی اور تیسرے رئیس عبید اللہ بن جحش کی بیوی تھیں۔ خاندان کی دوسری رئیس زادیاں ام سلمہ اور اسماء رضی اللہ عنہما وغیرہ ساتھ تھیں۔ حبشہ پہنچ کر اُم

حبیبہ رضی اللہ عنہا کے شوہر عبید اللہ نے اسلام ترک کر کے عیسائی مذہب اختیار کر لیا۔

یہ وقت بڑا نازک تھا اور جاننے والے جانتے ہیں کہ آج بھی یہ وقت بڑا ہی نازک ہوتا ہے، بیٹا باپ سے جدا ہو کر زندگی بسر کر لیتا ہے، لیکن بیوی شوہر سے الگ ہو کر کیا کرے؟ یہ سوال بڑا ہیبت ناک بن کر بیوی کے سامنے آتا ہے، لیکن ام حبیبہ رضی اللہ عنہا نے مرد شوہر کو ٹھکرا دیا اور اسلام پر جمی رہیں، اسے کہتے ہیں ایمان میں پختہ ہونا، اسے کہتے ہیں ثابت قدمی اور اسلام پر جمنا!۔

(موضوع سے ذرا ہٹ کر ہم یہ بتادیں تو خوشی ہوگی کہ یہی ام حبیبہ رضی اللہ عنہا وہ پاک خاتون ہیں کہ جب ان کے بارے میں نبی صلی اللہ علیہ وسلم کو خبر ملی تو امیہ بن ضمیر کو اپنا نمائندہ بنا کر حبشہ بھیجا، امیہ بن ضمیر نے حبشہ کے بادشاہ نجاشی کے ذریعے نبی صلی اللہ علیہ وسلم کے نکاح کا پیام ام حبیبہ رضی اللہ عنہا کو دیا، ام حبیبہ رضی اللہ عنہا نے خوشی خوشی منظور کر لیا اور پھر نجاشی ان کی طرف سے ولی ہوا اور اس نے ہی نبی صلی اللہ علیہ وسلم کے عقد میں دیا۔ آج دنیا کے سارے مسلمان جب اس بزرگ خاتون کا نام لیتے ہیں تو کہتے ہیں کہ اُم المؤمنین ام حبیبہ رضی اللہ عنہا۔ یہ شرف انھیں دنیا میں ملا کہ قیامت تک ہونے والے سارے مسلمانوں کی ماں ہیں، آخرت میں جو اجر ملے گا، اسے کوئی سوچ بھی نہیں سکتا۔)

www.KitaboSunnat.com

اسلام کی جرأت مندانہ حمایت

حمایت کے معنی ہیں مدد کرنا، طرف داری کرنا۔ چاہے وہ زبان سے کی جائے یا قلم سے، مال سے کی جائے یا جان سے۔

پاکیزہ خواتین کے پاکیزہ نمونوں میں ہمارے سامنے ایسی مثالیں ہیں جن کو دیکھ کر ہم یہ کہہ سکتے ہیں کہ اسلام کی حمایت میں عورتوں نے مردوں سے کم حصہ نہیں لیا، بعض نمونے تو ایسے سامنے آتے ہیں کہ ان کی مثال مردوں میں نہیں ملتی۔ مثال کے طور پر ہم کچھ نمونے پیش کرتے ہیں ان کے بارے میں خود نبی کریم ﷺ نے فرمایا ہے کہ ”یہ اور یہ خواتین فلاں فلاں موقعوں پر مردوں سے بازی لے گئیں۔“

ام المؤمنین سیدہ خدیجہ رضی اللہ عنہا

تحریک اسلام کی ابتدائی آزمائشوں میں جب اسلام کا دم بھرنے والوں پر ناقابل برداشت ظلم و ستم ڈھائے جاتے تھے تو تین بزرگ اسلام کی حمایت میں پیش نظر آتے ہیں، ان میں سے ایک نبی کریم ﷺ کے چچا جناب ابوطالب تھے، اس بزرگ کے بارے میں آپ کہہ سکتے ہیں کہ انھوں نے اپنے والد محترم جناب عبدالمطلب سے عہد کیا تھا کہ بھتیجے کی پرورش کریں گے، چونکہ عرب عہد کے پابند ہوتے تھے، اس لیے انھوں نے عمر بھر اپنے عہد کو نبھایا۔ بھتیجے کی اس وقت حمایت کی جب مکے کے تمام بڑے بڑے سرداروں نے آ کر کہا: ”تمہارا بھتیجا ہمارے بتوں کو برا کہتا ہے تم اسے منع کرو کہ وہ ہمارے خداؤں کو ذلیل نہ کرے، یا تم درمیان سے ہٹ جاؤ ہم اس سے نبٹ لیں۔“

اس وقت تمام قریشی سردار مشتعل تھے، بڑا نازک وقت تھا، لیکن ابوطالب نے قریشی سرداروں اور ان کے غصے کی پروا نہ کرتے ہوئے رسول اللہ ﷺ سے صاف صاف کہہ دیا کہ ”بھتیجے! تو اپنا کام جاری رکھ یہ لوگ تیرا کچھ نہیں بگاڑ سکتے۔“

ابوطالب کا یہ جملہ پوری قوم کو ایک طرح کا چیلنج تھا۔ اس چیلنج کو قوم نے کس طرح قبول کیا اور ابوطالب نے اسی برس کی عمر میں اس کا مقابلہ کس طرح کیا؟ اس کا ذکر ہم آگے ام المومنین خدیجہ رضی اللہ عنہا کی حمایت کے سلسلے میں بیان کریں گے۔

دوسرے بزرگ جو اسلام کی حمایت میں اپنا سب کچھ نچھاور کر رہے تھے وہ ابو بکر صدیق رضی اللہ عنہ تھے۔ وہ اپنی زبان کی پوی قوت سے اسلام اور اسلام لانے کی حمایت کرتے تھے اور مال سے بھی مدد کرتے تھے۔ اسلامی تاریخ لکھنے والوں نے ان کی اسلامی خدمات کی بڑی تعریف کی ہے۔ اس میں شک نہیں کہ وہ اس تعریف سے زیادہ کے مستحق ہیں خود نبی ﷺ کو ان کی حمایت کا اعتراف تھا، چنانچہ آپ نے فرمایا کہ اسلام کو جتنا فائدہ ابو بکر رضی اللہ عنہ سے پہنچا اتنا کسی سے نہیں پہنچا۔

ہماری گزارش ہے کہ ابوطالب اور ابو بکر رضی اللہ عنہما کے کارنامے وہ کارنامے ہیں جو ظاہر اور نمایاں ہیں۔ ان کے مقابلوں میں جس ہستی کی حمایت دودھ میں گھی کسی کو نظر نہیں آتا مگر وہ دودھ میں ہوتا ضرور ہے، دودھ میں ساری طاقت اسی کی ہوتی ہے یہی حال ام المومنین خدیجہ رضی اللہ عنہا کی حمایت کا تھا۔ عورت ہونے کی حیثیت سے ان کی حمایت اس چشمے کی مانند تھی جو زمین کے اندر ہوتا ہے اور اندر ہی اندر درخت کی جڑ کو قوت دیتا رہتا ہے، وہ درخت کو تروتازہ رکھتا ہے، حالانکہ کسی کو نظر نہیں آتا۔ موقع نہیں کہ ہم تمام واقعات یہاں بیان کر سکیں، بہت کچھ چھوڑ کر تھوڑا بہت بیان کرتے ہیں تاکہ آج ہماری مائیں اور بہنیں یہ واقعات پڑھیں تو سبق حاصل کریں اور یہ دیکھیں کہ کیا وہ ایسا نہیں کر سکتیں؟

جس وقت اللہ تعالیٰ نے آپ کو نبی بنایا اس وقت آپ تین حیثیتوں سے بے حد مصروف تھے۔ ایک طرف ام المومنین خدیجہ رضی اللہ عنہا کی تجارت کی ذمہ داری آپ پر تھی،

دوسری طرف کا فرانہ ماحول میں بچوں کی تربیت کا مسئلہ تھا۔ واضح رہے کہ علیؑ جو اس وقت کم سن تھے، وہ بھی آپ کے گھر رہتے تھے، تیسری طرف اللہ کی طرف سے اسلام پھیلانے کی ذمہ داری آپ پر تھی۔

ام المؤمنین خدیجہؓ نے دیکھا کہ اسلامی تحریک کی ذمہ داری نبی ﷺ کے سر آئی تو انھوں نے گھر کا سارا انظم (اندر باہر کا) اپنے کندھوں پر لے لیا۔ چھوٹے بڑے بچوں کی دیکھ بھال، ان کی پرورش، ان کی تربیت اور گھر کے بندوبست سے رسول اللہ ﷺ کو بالکل فارغ کر دیا۔ ام المؤمنین خدیجہؓ کی اس حمایت نے آپ ﷺ کو بڑی توانائی بخشی، آپؐ کیسے ہو کر اسلام کی تبلیغ میں لگ گئے۔ ام المؤمنین کی وہ تجارت جو آپ ﷺ کی محنت اور کارگزاریوں سے بام عروج کو چھو رہی تھی یک دم ٹھپ ہو کر رہ گئی۔ ام المؤمنین نے رسول اللہ ﷺ سے پوچھا تک نہیں کہ ہماری ملک التجاری کیا ہوئی؟ پوچھا تو یہ پوچھا کہ آج مکہ کے سرداروں سے کیسی نمٹی؟ آپ کا مزاج کیسا ہے؟ آج دین کا کچھ کام ہو سکا؟ وغیرہ وغیرہ۔

زبان کی اس حمایت کا لطف اس شخص سے پوچھیے جو دن بھر کا تھکا ہارا گھر پہنچ کر بیوی کی ایک نظر کا امیدوار ہوتا ہے، ادھر سے وہ بھی نصیب نہ ہو تو پھر غریب کا جو حال ہوتا ہے وہ لفظوں میں بیان نہیں کیا جاسکتا۔

میں نے تاریخ کا مطالعہ کیا ہے اور میرا ایمان یہ ہے کہ سب تعریف اللہ کے لیے ہے اور وہ اپنے فضل سے جو چاہے اور جسے چاہے دے دے۔ اور سب کچھ اسی کی طرف سے ہوتا ہے۔ مجھے معلوم ہے کہ ایک سب سے بڑی طاقت ”یا ایہا المنزل“ اور ”یا ایہا المدثر“ پکار پکار کر اپنی حمایت کے کرشمے دکھا رہی تھی، لیکن ظاہری وجوہ اور اسباب کی دنیا میں کسی جھجک کے بغیر یہ کہہ سکتا ہوں کہ اگر اللہ تعالیٰ ام المؤمنین خدیجہؓ کو آپ ﷺ کی حمایت پر نہ کھڑا کر دیتا تو تحریک اسلام کے ابتدائی مرحلے ایسے روشن اور تابناک نہ ہوتے جیسے ہم دیکھ رہے ہیں۔

تحریک اسلام کے ابتدائی دور میں ابوطالب کی خدمت عظیم ترین خدمت ہے۔

دعوت و تبلیغ اور حمایت اسلام میں ابو بکر رضی اللہ عنہ کی زندگی خود اپنی مثال آپ ہے، لیکن صنف نازک کے اس عظیم نمونے کا ثانی بھی کہیں نظر نہیں آتا۔ ام المومنین خدیجہ رضی اللہ عنہا نے اپنے ہاتھوں سے نبی صلی اللہ علیہ وسلم کے دل کے زخموں پر جو ٹھنڈا مرہم رکھا وہ نہ جناب ابوطالب کے بس کا تھا نہ ابو بکر رضی اللہ عنہ ہی اسے پیش کر سکتے تھے۔ دنیا جانتی ہے کہ دن بھر کی باتیں انسان رات کو سوتے وقت سوچتا ہے اس وقت ہمدم دو مساز بیوی کے سوا کون ہوتا ہے جو غم گساری کرتا ہے؟ مدارج النبوة جلد دوم میں ہے کہ

”قریش جب آپ کی نبوت کو جھٹلاتے تو جو رنج آپ کو ہوتا اور آپ کے دل کو جو صدمہ پہنچتا وہ ام المومنین خدیجہ رضی اللہ عنہا کو دیکھ کر دور ہو جاتا اور آپ خوش ہو جاتے اور جب آپ فرماتے کہ قریش نے یہ اور یہ کہا اور یوں ستایا تو وہ زبان کی پوری طاقت سے آپ کی رسالت کی تصدیق کرتیں اور قریش معاملے کو آپ کے سامنے ایسا ہلکا کر کے پیش کرتیں کہ آپ کے دل کا بوجھ اتر جاتا اور آپ دوسرے دن کے لیے پھر تازہ دم ہو جاتے۔“

آج بھی اپنے ایسے شوہر کی اس طرح حمایت آپ بھی کر سکتی ہیں جو اللہ کا دین پھیلانے میں لگا ہو۔ اس بیچارے کے دل پر آج بھی اسے جڑ کے (ہلکا زخم) لگتے ہیں جس کی بیوی چاہے تو ان جڑوں کو زخم بنا دے۔

حمایت اسلام کا یہ باب ایک ہی خاتون کے تذکرے سے طویل ہوا جا رہا ہے، اس لیے میں صرف ایک واقعہ عرض کروں گا، پھر اس کے بعد دوسری پاکیزہ خواتین کے نمونے پیش کروں گا۔

تحریک اسلامی کی حمایت میں مکے کے کافروں کو وہ ہاتھ تو نظر نہ آیا تھا جو غیب سے نبی صلی اللہ علیہ وسلم کی پشت پناہی کر رہا تھا، لیکن ابوطالب، ابو بکر رضی اللہ عنہ اور ام المومنین خدیجہ رضی اللہ عنہا کی حمایت کو دیکھتے تھے۔ وہ دست غیب سے تو پنچہ نہیں ملا سکتے تھے۔ لیکن ان تینوں بزرگوں کو دبانے کی کھلی اور چھپی ہر طرح کی کوششیں ناکام ہو گئیں وہ اللہ کے رسول صلی اللہ علیہ وسلم کو دین کی دعوت سے نہ روک سکے اور نہ ان تینوں بزرگوں کو آپ سے جدا

کرا سکے۔ آخر انہوں نے ایک تدبیر، بائیکاٹ کی صورت میں کی سب نے مل کر ایک معاہدہ کیا کہ جب تک ہاشم خاندان کے لوگ تحریکِ اسلامی کے قائدِ اعظم کو قتل کرنے کے لیے ہمارے حوالے نہ کریں گے، ان سے رشتہ، ناٹھ، لین دین، ملنا جلنا، خرید و فروخت اور تمام انسانی تعلقات ختم کر دیں۔

یہ معاہدہ لکھ کر کعبہ کے دروازے پر لٹکا دیا گیا۔ اب ہاشم کے گھرانے کو مکہ میں رہنا ناممکن دکھائی دیا، جناب ابوطالب نے مجبور ہو کر ہاشمی گھرانے کو ساتھ لیا اور مکہ سے الگ اپنے مقبوضہ پہاڑی درے میں چلے گئے، یہ درہ انھی کے نام سے ”شعب ابوطالب“ مشہور تھا۔ قریشی سرداروں کا خیال تھا کہ اس طرح ابوبکر رضی اللہ عنہ نبی کے بغیر باہر رہ جائیں گے انھیں آسانی سے دبا یا جاسکے گا اور خدیجہ رضی اللہ عنہا بھی اپنے خاندان میں جا کر رہیں گی۔ محمد صلی اللہ علیہ وسلم کو ایسے شخص (ابوطالب) کی حمایت حاصل رہے گی جو خود مسلمان نہیں ہوا ہے اور وہ محض باپ سے کیے ہوئے عہد کو نبھارہا ہے اور ویسے بھی اب تو ان کی عمر اسی سال سے زیادہ ہے اس لیے کفار مکہ کو اپنی کامیابی کا پورا پورا یقین تھا۔

ایسی صورت میں ابوبکر رضی اللہ عنہ نے شعب ابی طالب سے باہر رہ کر کیا کارنامہ انجام دیا؟ یہ رقم طرازی ہم اس صاحبِ قلم کو سوچتے ہیں جو صدیق اکبر رضی اللہ عنہ کا باب فضیلت لکھے یا پھر اللہ ہمیں توفیق عطا فرمائے، اس وقت تو ہم یہ بتلانا چاہتے ہیں کہ اس نازک وقت میں ایک صحیفِ نازک نے کیا کردار ادا کیا؟ جب کہ آپ صلی اللہ علیہ وسلم کی عمر شریف ساٹھ برس سے اوپر ہو چکی تھی۔

ام المؤمنین خدیجہ رضی اللہ عنہا چاہتیں تو اس وقت تحریکِ اسلام کی حمایت ترک کر کے قوم کی نظر میں معزز ہو جاتیں، لیکن اس باہمت بوڑھی مؤمنہ نے اسلام کی حمایت میں قوم کو ٹھکرا دیا، اس بزرگ ہستی کو معلوم تھا کہ اگر اس وقت اللہ کے نبی کا ساتھ نہ دیا تو اللہ جانے تحریکِ اسلامی کا کیا بنے، چنانچہ ابوطالب کے ساتھ ان کے درے میں چلی گئیں۔ کفار نے ناکہ بندی کر دی کہ کوئی چیز اندر نہ جاسکے اور نہ کوئی شخص درے سے باہر نکل کر کچھ خرید سکے۔

یہ بائیکاٹ پورے تین سال رہا۔ تین سال کی اس مدت میں ان غریبوں پر کیا بیتی؟ یہ بیان کرنے کے لیے نہ ہمارے قلم میں طاقت ہے اور نہ ہم اپنے اندر ہی اتنی طاقت پاتے ہیں۔ درے کے اندر بوڑھے، جوان، بچے، عورتیں، لڑکیاں اور بیمار بھی تھے۔ انسان اپنی ذات تک تو فداکاری کے بڑے بڑے جوہر دکھا سکتا ہے، لیکن فداکاری کا یہ معیار قائم رکھنا ناممکن نہیں تو مشکل ضرور معلوم ہوتا ہے کہ آنکھوں کے سامنے معصوم اور ننھے بچے بھوکے مارے روئیں، تڑپیں اور مائیں کچھ نہ کر سکیں۔ ماؤں کی چھاتیوں کا دودھ خشک ہو گیا ہو اور دودھ پینے والا بچہ ان کی چھاتیوں کو نوچے، پھر یہ کہ عورت ذات کو پیدا کرنے والے نے یوں بھی رقیق القلب بنایا ہے، کچھ نہیں سوچا جا سکتا کہ اس وقت درے میں گھری ہوئی ماؤں نے کیسے ان بچوں کو سنبھالا ہوگا، بیان کرنے والوں نے بیان کیا ہے کہ کہیں چمڑے کا سوکھا ٹکڑا مل گیا وہ اٹھلائے، اسے بھگویا اور باری باری سے چوس کر معدے کو دھوکہ دیا، مگر غور کیجیے! اس سے معدہ بھرے گا یا اس کی آگ اور بھڑکے گی؟

ہم ان بے بسوں کا حال لکھ کر پڑھنے والوں کو رولانا نہیں چاہتے بلکہ ہم تو یہ دکھانا چاہتے ہیں کہ ایسی حالت میں بھی ام المومنین خدیجہ رضی اللہ عنہا کا کردار نہایت اعلیٰ و ارفع رہا، اب وہ یہ سوچ رہی تھیں کہ اللہ کے رسول صلی اللہ علیہ وسلم کس طرح آزاد ہو جس کے دم سے تحریک اسلام وابستہ ہے؟

اس بائیکاٹ کے زمانے میں کچھ واقعات ایسے بھی ملتے ہیں جن سے معلوم ہوتا ہے کہ محصورین کو ایک دو بار باہر سے امداد مل گئی مگر جب ہم نے اس امداد کی تحقیق کی تو معلوم ہوا کہ اس میں ام المومنین خدیجہ رضی اللہ عنہا کی ذات گرامی ہی کام کر رہی تھی۔ واقعہ یوں ہے کہ ام المومنین خدیجہ رضی اللہ عنہا کے بھتیجے حکیم بن حزام نے اپنے غلام کے ذریعہ پھوپھی کے لیے گیہوں بیچے، غلام لوگوں کی نظروں سے بچ کر جا رہا تھا، لیکن ابو جہل شیطانی نظر رکھتا تھا اس نے دیکھ لیا اور شور مچا دیا، لیکن غلام وفادار تھا، اس نے چاہا کہ بچ کر اندر چلا جائے، اتنے میں ابو جہل نے پکڑ لیا اور گیہوں چھیننے لگا، کشمکش ہونے لگی،

اتنے میں مکہ کا ایک سردار ابوالبختری آ گیا۔ وہ فطرتاً نیک دل تھا۔ بولا: ”ایک شخص اپنی پھوپھی کے لیے کھانے کی کوئی چیز بھیجتا ہے تو روکنے والا کون ہے؟ پھر اپنی بات پر ایسا اصرار کیا کہ ابوجہل کو راستے سے ہٹا پڑا اور سامان پھوپھی کے پاس پہنچ گیا۔“

بایزکاٹ کے تین برسوں میں نہ جانے کتنے واقعات ہوئے اور یہ بایزکاٹ کس طرح ختم ہوا؟ آگے آپ کو یہ معلوم ہو جائے گا کہ اسے ختم کرانے میں ام المومنین خدیجہ رضی اللہ عنہا کی ذات بابرکات نے کام کیا۔

یہ تو آپ کو معلوم ہی ہے کہ نبی ﷺ کے ساتھ نکاح ہونے سے پہلے ان کی دو بار شادی ہو چکی تھی، دونوں شوہروں سے صرف ایک بچی تھی، اس کا نام ”ہند“ تھا۔ ہند اپنی ماں خدیجہ رضی اللہ عنہا کے ساتھ اسی حصار میں تھی۔ اس بچی کا ماموں ہشام مخزومی اپنے خاندان کے رئیس زبیر سے ملا یہ زبیر ابوطالب کا بھانجا تھا۔ ہشام نے زبیر کو غیرت دلائی کہ شرم نہیں آتی! تم حلق سے نوالہ کیسے کھینچتے ہو جب کہ تمہارے ماموں کو اس بڑھاپے میں ایک دانہ بھی نصیب نہیں ہوتا؟

زبیر بھی بھرا بیٹھا تھا، یہ طنز سنتے ہی تڑپ اٹھا اور بولا: کیا کروں؟ مجبور ہوں، اکیلا ہوں، اگر ایک شخص بھی میرا ساتھ دینے کو تیار ہو جائے تو میں اس ظالمانہ معاہدے کو نوچ کر پھینک دوں۔ یہ سن کر ہشام نے حامی بھری، پھر یہ دونوں مکہ کے انسانیت پسند لوگوں کے پاس گئے تو تین آدمی اور مل گئے، یہ پانچوں کعبہ میں پہنچے، زبیر نے قریش کو پکارا: ”لوگو! یہ کیا انصاف ہے کہ سب تو آرام سے کھائیں پیئیں اور آل ہاشم دانے دانے کو ترسیں، اللہ کی قسم! جب تک یہ ظالمانہ معاہدہ پھاڑ کر پھینکا نہ جائے گا تب تک ہم خاموش نہیں بیٹھیں گے۔“ یہ سنتے ہی دوسری طرف سے ابوجہل بولا کہ کوئی اس معاہدے کو ہاتھ نہیں لگا سکتا۔ زبیر کے ساتھ زمعد بھی تھا کہنے لگا: ”تو جھوٹا ہے جب یہ معاہدہ لکھا جا رہا تھا اس وقت بھی ہم راضی نہ تھے۔“

مجلس میں گرما گرمی شروع ہی ہوئی تھی اور بھیڑ زیادہ نہیں ہوئی تھی کہ زبیر کے طرف دار مطعم بن عدی نے ہاتھ بڑھا کر معاہدہ نوچ لیا اور پھاڑ کر پھینک دیا۔ اس

کے بعد یہ پانچوں ہتھیار سجا کر درے میں گئے اور قید ہوئے لوگوں کو باہر لائے، اس وقت ام المومنین خدیجہ رضی اللہ عنہا کی عمر ساٹھ سال سے زیادہ تھی اور جناب ابو طالب پچاسی برس کے قریب تھے۔

اس کے بعد جو کچھ ہوا ہمارے موضوع سے الگ ہے، لیکن یہ ضروری بیان کرنے کو جی چاہتا ہے کہ تین برس کے بائیکاٹ میں سب سے زیادہ دو بوڑھوں کی زندگی نے جواب دے دیا۔ ابو طالب اور ام المومنین خدیجہ رضی اللہ عنہما اتنے کمزور ہو گئے تھے کہ پھر سنبھل نہ سکے اور یکے بعد دیگرے اللہ کو پیارے ہو گئے۔ تحریک اسلامی دو بڑے ظاہری سہاروں سے محروم ہو گئی۔ اس کا صدمہ رسول اللہ صلی اللہ علیہ وسلم کو اتنا تھا کہ آپ فرمایا کرتے تھے کہ جس سال ابو طالب اور خدیجہ رضی اللہ عنہما کی وفات ہوئی وہ میرے لیے غم کا سال تھا۔“

www.KitaboSunnat.com

ابو طالب اور خدیجہ رضی اللہ عنہما کے فوت ہو جانے سے اب قریش کی ہمت بڑھ گئی اور ابو لہب بھی شیر ہو گیا۔ وہ سارے واقعات ان دونوں بزرگوں کی وفات کے بعد ہی کے ہیں جن میں بیان ہوا ہے کہ رسول اللہ صلی اللہ علیہ وسلم کی راہ میں کانٹے بچھا دیے جاتے تھے۔ آپ کے گلے میں چادر ڈال کر آپ کو کھینچا جاتا تھا، قرآن لانے والے جبریل کو گالیاں دی جاتی تھیں اور طائف کے مظالم بھی بعد کے ہیں۔

ام المومنین عائشہ رضی اللہ عنہا فرمایا کرتی تھیں کہ اپنی سوکنوں میں اپنی مردہ سوکن پر مجھے بڑا رشک آتا ہے۔ رسول اللہ صلی اللہ علیہ وسلم خدیجہ رضی اللہ عنہا کو ایسے الفاظ میں یاد فرماتے تھے کہ میں تڑپ جاتی تھی کہ کاش! یہ لفظ میرے حصے میں آتے۔

ایک بار میں نے کہہ دیا: ”آپ کیا ایک معمر خاتون کو یاد کرتے ہیں؟ اللہ تعالیٰ نے اس سے بہتر بیویاں آپ کو دی ہیں۔“

یہ سن کر آپ نے فرمایا: ”اللہ کی قسم! نہیں، ہرگز نہیں۔ اللہ نے ان سے بہتر بیوی مجھے نہیں دی، خدیجہ اس وقت مجھ پر ایمان لائیں جب لوگ مجھے جھٹلاتے تھے اور انہوں نے اس وقت اپنا مال مجھے دیا جب لوگ مجھے مال دینے کے لیے تیار نہ تھے اور

جب میرا کوئی حامی و مددگار نہ تھا، اس وقت انھوں نے میری مدد کی۔“

سیدہ ام عمارہ رضی اللہ عنہا

اسلام کی حمایت کے سلسلے میں ضروری ہے کہ ان کے خاندان کا کچھ تعارف کرا دیا جائے، کیونکہ ام عمارہ رضی اللہ عنہا اپنے خاندان کے ساتھ ہر اس وقت اسلام کی مدد کے لیے جان و مال کے ساتھ اٹھ کھڑی ہوتی تھیں جب اسلام پر دشمنوں کا زخم ہوتا تھا۔

ام عمارہ رضی اللہ عنہا انصاریہ، مدینے کے اس انصار خاندان سے تعلق رکھتی ہیں جو ”نزر ج“ کے نام سے مشہور ہے۔ یہ اپنے چچا زاد بھائی زید بن عاصم سے بیاہی تھیں، ان سے دو بیٹے ہوئے، ایک کا نام عبداللہ اور دوسرے کا حبیب تھا۔ زید کے بعد عرب بن عمر رضی اللہ عنہما سے شادی ہوئی، ان سے بھی دو بیٹے ہوئے، ایک تمیم اور دوسرے خولہ، سیدہ ام عمارہ رضی اللہ عنہا کے یہ چاروں بیٹے ہر وقت اسلام کی حمایت کے لیے تیار رہتے تھے۔ اب نمونے ملاحظہ ہوں:

جنگ احد اسلامی تاریخ میں مشہور ہے۔ یہ مدینے سے تین چار کلو میٹر دور احد کے میدان میں مکے کے کافروں سے لڑی گئی تھی۔ کافر بڑے اسلحہ سے لیس تھے۔ اس لڑائی میں مسلمانوں کی ایک غلطی سے بڑا نازک موقع آ گیا تھا، اسلام کے علمبردار مصعب بن عمیر رضی اللہ عنہ اور مشہور جانباز مجاہد حمزہ رضی اللہ عنہ اچانک شہید ہو گئے تو مسلمان تتر بتر ہو گئے۔ نبی کریم صلی اللہ علیہ وسلم تنہا رہ گئے۔ اب کافروں کا زیادہ تر زور نبی صلی اللہ علیہ وسلم کی طرف تھا، ایسے نازک وقت میں آپ تک کبھی دو اور کبھی آٹھ دس جانباز ہی پہنچ سکے تھے۔ ان جانبازوں میں ام عمارہ، ان کے شوہر عرب رضی اللہ عنہ اور دو بیٹے عبداللہ اور حبیب بھی تھے۔

اس لڑائی کے شروع میں تو ام عمارہ رضی اللہ عنہا مشک کندھے پر لادے ہوئے دوڑ دوڑ کر مجاہدوں کو پانی پلا رہی تھیں۔ پھر جب نبی صلی اللہ علیہ وسلم پر کافروں کی یلغار ہوئی تو ام عمارہ رضی اللہ عنہا نے مشک کندھے پر سے اتار کر پھینک دی اور تلوار سنت لی وہ کافروں پر ٹوٹ پڑیں اور لڑتے لڑتے نبی صلی اللہ علیہ وسلم کے پاس پہنچ گئیں۔ اس جنگ کا حال دیکھنے والوں نے

اس وقت کا جو نقشہ کھینچا ہے وہ اس طرح ہے کہتے ہیں کہ ام عمارہ رضی اللہ عنہا کا حال یہ تھا کہ جیسے شمع کے گرد پروانہ چکر لگاتا ہے، اسی طرح نبی ﷺ کے آس پاس پھر رہی تھیں۔ کافر جب آپ پر حملہ کرتے تو ان کے وار کبھی اپنی تلوار سے کاٹتیں اور کبھی ڈھال پر روکتی تھیں۔ بیٹوں کو سمجھا دیا تھا کہ جب میں دشمن کے وار کو روکوں تو تم پیچھے سے دشمن کے گھوڑے کی کونچیں کاٹ دینا، چنانچہ ایسے ہی ہوتا کہ اس تدبیر سے جب سوار زمین پر گرتا تو ماں بیٹے مل کر اس کا خاتمہ کر دیتے اور کبھی ایسا ہوتا کہ خود ہی دشمن کا وار روکتیں اور پھر جھپٹ کر اس کے گھوڑے پر وار کر دیتیں ٹھیک اسی وقت رسول اللہ ﷺ ان کے بیٹے عبداللہ کو آواز دیتے، وہ جھپٹ کر آتے اور دشمن زمین پر ڈھیر پڑا ہوتا۔

اس لڑائی میں ایک موقع پر ایک جیالا کافر ابن قمیہ تلوار سونت کر رسول اللہ ﷺ کی طرف بڑھا وہ ابھی پاس نہیں آیا تھا کہ کسی کافر نے نبی ﷺ کو پتھر پھینک مارا جس سے آپ کے دو دانت شہید ہو گئے۔ اس کے بعد ابن قمیہ کی تلوار آپ ﷺ کے خود کے حلقوں پر پڑی، حلقے نبی ﷺ کے گال میں دھنس گئے اور خون بہنے لگا۔ ام عمارہ رضی اللہ عنہا رسول اللہ ﷺ کا یہ حال دیکھ کر بے چین ہو گئیں اور انھوں نے بڑھ کر ابن قمیہ کے تلوار ماری، مگر وہ ظالم دہری زرہ پہنے ہوئے تھا تلوار نے کام نہیں کیا، اتنے میں اس کا فرنے پلٹ کر ام عمارہ رضی اللہ عنہا پر وار کیا تو اس کی تلوار ان کے کندھے پر پڑی جس سے گہرا زخم آیا، انھوں نے زخم کی پروا نہیں کی، چاہا کہ پھر وار کریں لیکن وہ بھاگ کھڑا ہوا۔ ام عمارہ رضی اللہ عنہا خون میں نہا گئیں۔ نبی ﷺ نے فوراً پٹی بندھوائی۔ جن صحابہ نے اس موقع پر جان پر کھیل کر آپ کو بچایا تھا رسول اللہ ﷺ نے ان کا نام لے کر فرمایا: ”واللہ! آج ام عمارہ اسلام کی حمایت میں سب سے بڑھ گئیں۔“

اسی لڑائی میں رسول اللہ ﷺ کی زبان مبارک سے یہ الفاظ سنے گئے: ”میں تو احد کی لڑائی میں اپنے دائیں بائیں ام عمارہ ہی کو لڑتے دیکھتا تھا۔“ اس لڑائی میں ایک بار ان کے بہادر سپوت عبداللہ زخمی ہو کر گر گئے تو ماں نے بڑھ کر زخم پر پنی باندھی اور

کہا: ”اسلام کی حمایت میں اٹھ بڑھ اور کافروں سے لڑ۔“ نبی ﷺ نے یہ سنا تو فرمایا: ”اے ام عمارہ! جتنی طاقت تجھ میں ہے دوسرے میں کہاں۔“

عام طور پر دیکھا جاتا ہے کہ اسلام کی حمایت میں کارگزاری دکھاتے دکھاتے جوش ٹھنڈا ہو جاتا ہے، یہ ہمارا روز کا تجربہ اور مشاہدہ ہے لیکن یہ بھی واقعہ ہے کہ ام عمارہ جتنی مرتے دم تک فداکاری کے جوہر دکھاتی رہیں۔ حدیبیہ، حنین اور خیبر کی لڑائیوں میں پیش پیش رہیں۔ عہد رسالت کے بعد جنگ یمامہ میں ایسی لڑیں کہ احد کی یاد تازہ کر دی۔

اس کا واقعہ یوں ہے کہ رسول اللہ ﷺ کے بعد اہل یمامہ میں سے ایک زبردست شخص مسیلمہ نے نبوت کا دعویٰ کیا اور اپنے لیے حمایتی اکٹھے کرنے لگا، اس کے قبیلے کے چالیس ہزار بہادر اس کے گرد جمع ہو گئے۔ اب وہ بزور اپنی نبوت منوانے لگا۔ اسی دنوں میں ام عمارہ رضی اللہ عنہا کے عزیز بیٹے حبیب رضی اللہ عنہا عمان گئے ہوئے تھے، وہ واپس آ رہے تھے راستے میں مسیلمہ کے ہاتھ لگ گئے، اس نے اپنی حمایت میں لینے کی کوشش کی لیکن انھوں نے لا حول ولا قوۃ الا باللہ پڑھا۔ آپ ﷺ کی نبوت کا اقرار کیا اور اس کی نبوت کو جھٹلایا، اس نے جھنجھلا کر ایک ہاتھ کٹوا دیا اور پھر اپنی حمایت کے لیے کہا: حبیب رضی اللہ عنہا نے پھر لا حول ولا قوۃ الا باللہ پڑھا اور اسے جھٹلایا، اس نے دوسرا ہاتھ کٹوا دیا یہ ردود ہوتی رہی یہاں تک کہ اس نے ان کے ہر انکار پر ایک ایک عضو کاٹتے کاٹتے نکال بوٹی کر دیا۔

یہ دردناک خبر ماں کو ہوئی تو ماں نے عہد کیا کہ اگر مسلمانوں نے مسیلمہ پر لشکر کشی نہ کی تو اس ظالم کو اپنی تلوار سے جہنم رسید کریں گی، چنانچہ جب سیدنا ابو بکر رضی اللہ عنہ نے خالد بن ولید رضی اللہ عنہ کو چالیس ہزار کا لشکر دے کر یمامہ کی طرف روانہ کیا تو ام عمارہ رضی اللہ عنہا نے اپنے بیٹے عبداللہ کو ساتھ لیا اور خلیفہ اول کی اجازت سے لشکر کے ساتھ ہو لیں۔

جنگ یمامہ میں ام عمارہ رضی اللہ عنہا نے شروع ہی سے مسیلمہ کو تاک لیا تھا۔ حملہ ہوا تو

بیٹے کو اشارہ کیا اپنی برچھی اور تلوار سے صفیں چیرتی اور زخم پر زخم کھاتی ہوئی مسیلہ کی طرف بڑھیں یہاں تک کہ اس کے قریب پہنچ گئیں وار کرنا چاہتی تھیں کہ اچانک سامنے سے کسی نے مسیلہ کے نیزہ مارا اور ایک طرف سے کسی کی تلوار اس پر پڑی پلٹ کر دیکھا تو عبداللہؓ اپنی تلوار کا خون پونچھ رہے تھے۔ پوچھا: ”بیٹے! تو نے ہی مارا“ عبداللہؓ نے جواب دیا: ”امی! اسے جھوٹے پر ادھر سے میں نے تلوار ماری اور سامنے سے وحشی نے نیزہ مارا اب معلوم نہیں کہ اسے قتل کرنے کا شرف مجھے ملایا وحشی کو؟“

یہ سن کر ام عمارہؓ بہت خوش ہوئیں اور اللہ کا شکر ادا کیا۔ اس لڑائی میں ام عمارہؓ نے بڑے گہرے زخم کھائے تھے، ایک ہاتھ بھی کٹ کر گر گیا تھا۔ خالد بن ولیدؓ ان کی خدمات کے قدردان تھے، انھوں نے بڑی توجہ سے علاج کرایا تو وہ اچھی ہو گئیں۔ خالد بن ولیدؓ کے بارے میں ان کی رائے ہے کہ وہ بڑے ہمدرد افسر، بڑی اچھی طبیعت کے سپہ سالار اور بڑے متواضع سردار ہیں۔

اسلام کی حمایت کا نمونہ، پھر ایسا دیکھنے میں نہ آیا۔ عمرؓ کی خلافت کے زمانے میں ایک بار مال غنیمت آیا، اس میں ایک کپڑا نہایت قیمتی تھا۔ اس پر سنہرا کام تھا لوگوں کا خیال تھا کہ عمرؓ یہ کپڑا یا تو اپنے بیٹے عبداللہؓ کو دیں گے یا ام کلثوم کو۔ ام کلثوم علیؓ کی بیٹی تھیں۔ عبداللہؓ اور ام کلثوم کے تقدس کا ثانی اس وقت مشکل سے نظر آتا تھا، لیکن عمرؓ نے کہا کہ میں یہ کپڑا اسے دوں گا جو اس کا سب سے زیادہ حق دار ہے۔ یہ کپڑا ام عمارہؓ کو دے دیا، اور فرمایا کہ میں نے نبی کریم ﷺ سے احد کے دن سنا تھا، آپ نے فرمایا تھا کہ احد کے دن میں جدھر دیکھتا تھا ام عمارہؓ ہی اسلام کی حمایت میں پیش پیش تھیں۔ اس کے کچھ دنوں بعد ام عمارہؓ کا انتقال ہو گیا۔ اللہ ہمیں بھی ایسی توفیق دے کہ ہم بھی اسلام کی حمایت میں جان و مال قربان کر سکیں۔

ہم بھی ایسی بسئیں دیگر خواتین

اسلام کی حمایت میں ایسے ہی موقعوں پر دوسری پاکیزہ خواتین بھی تن من دھن نثار کیے رہتی تھیں۔ غزوہ خندق میں صفیہ رضی اللہ عنہا نے آگے بڑھ کر ایک دشمن جاسوس پر خیمہ کی چوب اس زور سے ماری کہ وہ سانس بھی نہ لے سکا۔ جنگ خیبر میں نبی ﷺ نے کچھ صحابیات کو اسلام کی حمایت میں کھڑے دیکھا تو ناراض ہو کر فرمایا کہ تم کس کے ساتھ اور کس کی اجازت آئے آئیں؟ جواب ملا: ”یا رسول اللہ! ہم اُون کاتتے ہیں اور اس سے اسلام کی مدد کرتے ہیں، ہمارے ساتھ علاج کا سامان ہے۔ ہم مجاہدین کو تیر اٹھا اٹھا کر دیتے ہیں اور ستو گھول کر پلاتے ہیں۔ ہم سب اسلام کی حمایت میں آئے ہیں۔“

ام عطیہ رضی اللہ عنہا رسول اللہ ﷺ کے ساتھ سات لڑائیوں میں شریک ہوئیں۔ وہ مجاہدین کے سامان کی نگرانی کرتیں، کھانا پکاتی اور زخمیوں کی مرہم پٹی کرتی تھیں۔ عائشہ، ام سلیطہ اور ام سلیم رضی اللہ عنہن کو جنگ احد میں دیکھا گیا تینوں مشک کندھوں پر لادے دوڑ دوڑ کر مجاہدین کو پانی پلا رہی تھیں۔ ام سلیم رضی اللہ عنہا اپنے ساتھ خنجر بھی رکھتی تھیں۔ حنین کی جنگ میں نبی ﷺ نے ان کو ہاتھ میں خنجر لیے بھری ہوئی کھڑے دیکھا تو پوچھا: ”یہ کیا؟“ عرض کیا: ”جو مشرک ادھر بڑھے گا پیٹ پھاڑ دوں گی۔“

رفیدہ رضی اللہ عنہا نے مسجد نبوی میں خیمہ گاڑ رکھا تھا جو لوگ زخمی ہو کر آتے تھے ان کا علاج اسی خیمے میں کرتی تھیں۔

اسما بنت ابوبکر صدیق رضی اللہ عنہا بچپن سے اسلام کی حمایت میں پیش پیش رہیں۔ نبی ﷺ نے جب ہجرت فرمائی تو وہ آپ ﷺ کی رازدار تھیں اور کھانا باندھ کر پیش کیا تھا۔ غار ثور میں کھانا دینے ایسی تدبیر سے جاتیں کہ کافروں کو پتا بھی نہ چلتا کہ اسما کہاں، کیوں اور کب جاتی ہیں؟ بڑھاپے میں جب ان کے بیٹے عبداللہ بن زبیر رضی اللہ عنہ نے یزید سے لکری اور آخر وقت میں ماں سے رائے لینے گئے تو اسما رضی اللہ عنہا کی تقریر ملاحظہ ہو فرمایا:

”اے فرزند! تم اپنی مصلحت کو خود ہی بہتر سمجھتے ہو۔ اگر تم کو اسلام کی حمایت میں حق پر ہونے کا یقین ہے تو تم کو ثابت قدم رہنا چاہیے، تم مردوں کی طرح لڑو اور جان کے خوف سے کسی ذلت کی پروا نہ کرو۔

عزت کے ساتھ تلوار کھانا ذلت کے سکھ سے لاکھ درجہ بہتر ہے، اگر تم شہید ہو گئے تو مجھے خوشی ہوگی اور اگر تم اس مٹ جانے والی دنیا کے پجاری نکلے تو تم سے زیادہ برا کوئی نہیں کہ خود بھی ہلاکت میں پڑے اور اللہ کے بندوں کو بھی ہلاکت میں ڈالا، اگر تم یہ سمجھتے ہو کہ تمہارا گئے اور اب اطاعت کے بغیر چارہ نہیں تو یہ شریفوں کا شیوہ نہیں تم کب تک جیو گے؟ بہر حال، ایک نہ ایک دن مرنا ہے، اس لیے اچھا یہی ہے کہ اسلام کی حمایت میں نیک نام ہو کر مردوتا کہ میں فخر کر سکوں۔“

خساء عرب کی مشہور مرثیہ گو شاعرہ تھیں، جن کے چار بیٹے تھے۔ وہ اسلام کی حمایت میں چاروں بیٹوں کو لے کر جنگ قادسیہ میں شریک ہوئیں، پھر جب گھمسان کی لڑائی شروع ہوئی تو دیکھیے کہ کس جوش کے ساتھ بیٹوں کو حمایت اسلام کی خاطر جان دینے پر ابھار رہی ہیں۔ فرماتی ہیں:

”میرے پیارے بیٹو! تم اپنی خوشی سے مسلمان ہوئے اور اپنی مرضی سے تم نے ہجرت کی، قسم ہے اس ہمیشہ رہنے والے رب کی جس کے سوا کوئی معبود نہیں! جس طرح تم صرف اپنی ایک ماں کے پیٹ سے پیدا ہوئے، اسی طرح تم اپنے ایک ہی سگے باپ کے بیٹے ہو، میں نے تمہارے باپ سے خیانت نہیں کی اور نہ تمہارے ماموں کو رسوا کیا۔ تمہارا نسب بے داغ ہے اور تمہارے خاندان میں کوئی عیب نہیں۔

اے بیٹو! تم جانتے ہو کہ مسلمانوں کے لیے اللہ تعالیٰ کی طرف سے جہاد کرنے کا بڑا ثواب ہے، کیوں کہ اس میں جان دے کر اسلام کی حمایت کی جاتی ہے، تم اچھی طرح جان لو اور خوب سمجھ لو کہ ہمیشہ رہنے والی آخرت کے مقابلے میں مٹ جانے والی دنیا کچھ بھی نہیں اللہ تعالیٰ سورہ آل عمران میں فرماتا ہے:

”مسلمانو! ان تکلیفوں کو جو اسلام کی حمایت اور اللہ کی راہ میں پیش آئیں

برداشت کرو اور ایک دوسرے کو جے رہنے کی نصیحت کرو اور آپس میں مل کر رہو اور اللہ سے ڈرو تا کہ آخرت میں تم اپنی مراد کو پہنچو۔

تو اے بیٹو! جب تم دیکھو کہ گھسان کارن پڑا اور جنگ کے شعلے بھڑکنے لگے اور اس کے انگارے لڑائی کے میدان میں بکھر گئے تو دشمن کی فوجوں میں گھس جاؤ اور بے دریغ تلوار چلاؤ اور اللہ سے نصرت و کامرانی کی دعا کرتے رہو، اللہ نے چاہا تو آخرت کے دن شرف پاؤ گے اور کامیاب ہو گے۔“

ہماری بہنیں کہہ سکتی ہیں کہ آج کل ان کے مواقع کہاں ہیں؟ پھر ہماری تربیت اس طرح ہوئی کہ ہم تو لڑ بھی نہیں سکتیں۔ لیکن عزیز بہنو! اس مضمون میں صرف یہی نہیں ہے اور بھی تو بہت کچھ ہے، اپنے بچوں کو اسلام کی حمایت کے لیے ابھار سکتی ہیں، دوسرے ذریعوں سے بھی تو اسلام کی مدد کر سکتی ہیں۔ عزیز بہنو! اپنی زبان کو اسلام کی حمایت میں کھولو اور اگر یہ بھی نہیں تو سب سے آسان یہ کہ تم اپنے مال سے اسلام کی مدد کر سکتی ہو۔



اولاد کی سنہری تربیت

عام طور پر لوگ اپنی اولاد کو اسی بات کی تربیت دیتے ہیں جسے وہ خود پسند نہیں کرتے، اگر انھیں یہ پسند ہوتا ہے کہ اولاد بہترین تاجر بنے تو اسے تجارت کے گرتا رہتے ہیں اور اسی ڈگر پر شروع سے ڈال دیتے ہیں، اسی طرح اگر کوئی یہ چاہتا ہے کہ اولاد علم میں شہرت حاصل کرے تو وہ اپنی اولاد کی تربیت کے لیے وہ سارے ذریعے کام میں لاتا ہے جن سے اولاد کو علم حاصل کرنے میں آسانی ہو، جن پاکیزہ خواتین کا تذکرہ ہم ان صفحات میں کر رہے ہیں وہ بھی اپنی اولاد کو اسی بات کی تربیت دیتی تھیں جو انھیں ہر چیز سے زیادہ پسند تھی لیکن یہ دیکھیے کہ ان پاکیزہ خواتین کو سب سے زیادہ کیا بات پسند تھی؟

ان پاکیزہ خواتین کے سامنے کوئی ایسی غرض نہ تھی کہ جسے حاصل کر کے ان کی اولاد ملک التجار یا مال دار ہو جائے یا کوئی دنیاوی اقتدار حاصل کرے۔

وہ تو صرف یہ چاہتی تھیں کہ ان کی اولاد اللہ کی مرضی کے سانچے میں ڈھل جائے، ان کی اولاد اسلام کے کام آسکے، اللہ کے آخری رسول ﷺ کی محبت میں تن من دھن نثار کر سکے۔ چنانچہ ہمارے سامنے ایسے بہت سے نمونے ہیں، ان میں سے کچھ پیش کیے جا رہے ہیں۔

ام المومنین خدیجہ رضی اللہ عنہا کے گھر اپنی اولاد میں چار بیٹیاں نبی کریم ﷺ سے تھیں اور پچھلے دو شوہروں سے ایک بیٹی اور ایک بیٹا۔ ان چھ بیٹیوں کے ساتھ علی رضی اللہ عنہ بھی ام المومنین خدیجہ رضی اللہ عنہا کے گھر رہتے تھے۔ یاد رہے کہ جب نبی ﷺ نے آپ سے

شادی کی تو اپنے چچا ابوطالب سے الگ رہنے لگے تھے اور چونکہ ابوطالب کی اولاد زیادہ تھی، اس لیے ایک بیٹے علی رضی اللہ عنہ کو اپنے ساتھ رکھ لیا تھا۔ علی رضی اللہ عنہ اس وقت پانچ برس کے تھے۔ علی کی پرورش اور پرداخت کے بارے میں ایک صاحب قلم نے کس مزے کی بات لکھی ہے لکھتا ہے کہ

نبی کریم ﷺ کو نبوت کی ذمہ داریوں نے ایسا مصروف کر رکھا تھا کہ آپ کو گھر اور بال بچوں کی دیکھ بھال کے لیے وقت نہیں ملتا تھا وہ ام المومنین خدیجہ رضی اللہ عنہا تھیں جو گھر کو سنبھالے ہوئے تھیں اور رسول اللہ ﷺ سے جو اشارے پاتی تھیں انھی کے مطابق بال بچوں کی پرورش و پرداخت کر رہی تھیں۔ پانچ برس کے علی کو سیدنا علی رضی اللہ عنہ بنانے میں اگر ایک طرف پروردگار عالم کی رحمت کام کر رہی تھی تو دوسری طرف ام المومنین خدیجہ رضی اللہ عنہا کا بھی ہاتھ تھا۔

ام المومنین خدیجہ رضی اللہ عنہا کے سامنے اس وقت سب سے بڑا مرحلہ یہ تھا کہ ان کے جیتے جی رسول پاک ﷺ کو مکہ کے قریش زک نہ پہنچائیں، چنانچہ اولاد کے دل و دماغ میں سب سے زیادہ جو چیز بھردی تھی وہ تھا حمایت رسول کا جذبہ۔ ہم دیکھتے ہیں کہ ام المومنین خدیجہ رضی اللہ عنہا کی چھ سات برس کی بیٹی (بی بی فاطمہ) نے جب سنا کہ نبی ﷺ کے اوپر حرم کے اندر کافروں نے اونٹ کی اوجھ ڈال دی ہے تو دوڑتی ہوئی پہنچیں اور آپ کے اوپر سے اوجھ ہٹائی۔

پھر ہم دیکھتے ہیں کہ ایک بار جب رسول اللہ ﷺ کو دشمنوں نے گھیر لیا تو ام المومنین خدیجہ رضی اللہ عنہا کے پہلے شوہر کے بیٹے ہالہ جو نوجوان تھے دوڑ کر گئے اور آپ کو بچانے لگے۔ ہالہ کے پہنچ جانے سے یہ تو ہوا کہ آپ بچ گئے لیکن اس فداکار پر کچھ ایسی چوٹیں پڑیں کہ جانبر نہ ہو سکے۔

فاطمہ رضی اللہ عنہا وہی بی بی فاطمہ جن کے بچپن کا کارنامہ اوپر بیان کیا گیا ہے، بڑی ہوئیں تو علی رضی اللہ عنہ سے نکاح ہوا۔ آپ سے جو اولادیں ہوئیں ان میں حسن اور حسین رضی اللہ عنہما زندہ رہے اور انھوں نے دین کی جو خدمت کی سب جانتے ہیں۔ یہ دونوں حضرات

ایسے کیسے بنے اس کی ایک جھلک ملاحظہ ہو۔

حسن، حسین ابھی چھوٹے تھے۔ ایک بار کھیل ہی کھیل میں لڑ پڑے، پھر دونوں والدہ ماجدہ کے پاس شکایت کرنے گئے، فاطمہ رضی اللہ عنہا نے دونوں کی شکایتیں سنیں پھر فرمایا:

میں یہ کچھ سننا نہیں چاہتی کہ حسن نے حسین کو مارا یا حسین نے حسن کو، میں تو صرف یہ جانتی ہوں کہ تم دونوں لڑے اور لڑائی اللہ کو پسند نہیں، تم دونوں نے اللہ کو ناراض کیا، جس سے اللہ ناراض اور میں بھی ناراض، چلو، بھاگو یہاں سے، دونوں بھائیوں نے ماں کی نظر دیکھی تو فوراً آپس میں صلح کر لی اور چھوٹے چھوٹے ہاتھ اٹھا کر اللہ سے معافی مانگی۔

عرض کرنے کا مطلب یہ ہے کہ یہ بڑی ہستیاں جنھیں ہم اپنے لیے نمونہ سمجھتے ہیں خود بخود ایسی نہیں بن گئیں بلکہ انھیں بنانے میں ان کی ماؤں نے انھیں ہر وقت اپنی نظر میں رکھا ہے اور جس جگہ جب روک ٹوک کی ضرورت سمجھی ہر وقت روک ٹوک کی۔

آردوی بنت عبدالمطلب رسول اللہ صلی اللہ علیہ وسلم کی پھوپھی تھیں۔ مشہور دشمن اسلام ابو لہب کی ماں جانی بہن تھیں۔ ابو لہب کے کروتوت ان کے سامنے تھے۔ انھوں نے اپنے بیٹے طلیب کی پرورش اس انداز سے کی کہ وہ اکثر ابو لہب کے آگے رکاوٹ بن کر کھڑے ہو جاتے تھے۔

ایک بار ابو لہب نے آپ صلی اللہ علیہ وسلم کی شان میں بڑی گستاخی کی تو جناب طلیب رضی اللہ عنہ نے اسے مارا اور رسی سے جکڑ دیا۔ ابو لہب نے بہن سے بھانجے کی شکایت کی تو بہن نے جواب دیا: بھائی! تو نے مجھے آج جو خوشخبری سنائی اس سے بڑھ کر کوئی خوشخبری میرے لیے نہیں ہو سکتی۔ طلیب رضی اللہ عنہ کی زندگی کا وہ لمحہ نہایت قیمتی تھا جب اس نے تجھے مارا اور رسی سے باندھ دیا۔

پھر بیٹے کی طرف متوجہ ہوئیں اور فرمایا: ”پیارے بیٹے! تو نے جس شخص کی حمایت کی وہ اس کا سب سے زیادہ مستحق تھا۔ اگر مردوں کی طرح میرے لیے بھی ممکن

ہوتا تو میں بھی نبی کریم ﷺ کی حفاظت کرتی اور آپ کی طرف سے لڑتی، اگر تیرا ماموں، پھر یہ گستاخی کرے تو معاف نہ کرنا۔“

ام سلیم رضی اللہ عنہا مدینے کے انصار میں سے جن بزرگوں نے مسلمان ہونے میں پہل کی ان میں ام سلیم رضی اللہ عنہا بھی تھیں۔ ان کے مسلمان ہونے پر ان کے شوہر مالک بن نفرو کو بڑا دکھ ہوا، ان کا ایک بچہ تھا۔ ام سلیم بچے کو ہر روز کلمہ پڑھنا سکھاتی تھیں۔ مالک بن نفرو سنتے تو خفا ہو کر کہتے کہ تم میرے بچے کو بھی بے دین کر رہی ہو، پھر وہ ایسا ناراض ہوئے کہ شام چلے گئے اور وہیں کسی نے انھیں مار ڈالا اور ام سلیم بیوہ ہو گئیں تو سب سے زیادہ جو فکر تھی یہ تھی کہ بچے کی تربیت بہترین ہو سکے۔

ام سلیم رضی اللہ عنہا نہایت خوبصورت اور مال دار خاتون تھیں۔ نکاح کے لیے بہت سے پیغام آئے لیکن انھوں نے یہ کہہ کر انکار کر دیا کہ جب تک میرا بچہ مجلسوں میں بیٹھنے اٹھنے اور بات کرنے کے لائق نہ ہوگا اس وقت تک شادی نہ کروں گی، پھر جب بیٹا راضی ہوگا تو نکاح کروں گی۔

اللہ کا فضل ملاحظہ ہو کہ تھوڑے ہی دنوں میں نبی ﷺ مکہ معظمہ سے ہجرت فرما کر مدینہ منورہ تشریف لائے تو ام سلیم اپنے آٹھ سال کے بیٹے کو لے کر آپ کی خدمت میں حاضر ہوئیں اور عرض کیا: یا رسول اللہ! اس بچے کو اپنی خدمت کے لیے اپنے پاس رکھ لیں۔ نبی ﷺ نے یہ درخواست منظور فرمائی اور آگے چل کر یہی بچہ سیدنا انس کے نام سے جانا پہچانا گیا۔ انس رضی اللہ عنہ بہت سی حدیثوں کے راوی ہیں۔ انس رضی اللہ عنہ فرمایا کرتے تھے کہ اللہ تعالیٰ میری ماں کو جزائے خیر دے انھوں نے مجھے خوب ہی پالا اور تربیت کا حق ادا کر دیا۔

جناب انس کو رسول اللہ ﷺ کی خدمت میں دینے کے بعد بھی ان کی دیکھ بھال میں کمی نہ کرتی تھیں۔ ایک بار رسول اللہ ﷺ نے سیدنا انس رضی اللہ عنہ کو کسی کام سے کہیں بھیجا اور فرمایا کہ کسی کو بتانا نہیں، اس کام میں انس رضی اللہ عنہ کو دیر ہوگئی، جب واپس آئے تو ام سلیم نے پوچھا وہ کیا کام تھا جس میں اتنی دیر ہوگئی؟ جواب دیا کہ ”نبی ﷺ

ہم بھی ایسی بسئیں

کا ایک کام تھا اور وہ آپ ﷺ کا ایک راز ہے جو میں ہرگز نہیں بتاؤں گا۔“ ام سلیم رضی اللہ عنہا نے یہ سنا تو بیٹے کو شاباش دی اور فرمایا: ”ہرگز نہ بتانا، کسی کو نہ بتانا یہ نبی ﷺ کا راز ہے۔“

ذرا غور کیجئے! کیا انس رضی اللہ عنہ جیسے بزرگ، بزرگوں کی محنت اور توجہ کے بغیر ایسے بن گئے؟ نہیں، انس کو سیدنا انس رضی اللہ عنہ بنانے میں نبی ﷺ کی توجہ تو تھی ہی مگر ماں کی تربیت کا بھی بڑا حصہ تھا۔

ام ہانی رضی اللہ عنہا مشہور صحابیہ ہیں۔ حیرت ہوتی ہے کہ اولاد کی پرورش کی خاطر انہوں نے ایسی نعمت قبول نہیں کی جسے دوسری خواتین ہرگز نہیں چھو سکتی تھیں۔ لطف کی بات یہ ہے کہ نبی ﷺ نے ام ہانی کی پھر بھی قدر فرمائی۔ ملاحظہ ہو:

ام ہانی رضی اللہ عنہا بیوہ ہو گئیں تو ان کی اور ان کے گھرانے کی اسلامی خدمات کی وجہ سے رسول اللہ ﷺ نے انہیں اپنے نکاح میں لینا چاہا، لیکن انہوں نے معذرت پیش کی، عرض کیا:

یا رسول اللہ! آپ مجھے میری آنکھوں سے زیادہ عزیز ہیں لیکن شوہر کا حق بہت زیادہ ہے، اس لیے مجھے خوف ہے کہ اگر میں شوہر کا حق ادا کروں گی تو بچوں کی طرف سے بے پروائی کرنا پڑے گی اور اگر بچوں کی پرورش میں کمی رہوں گی تو شوہر کا حق ادا نہ کر سکوں گی۔“

نبی ﷺ نے یہ معذرت سنی تو تمسین فرمائی۔



علم سیکھنا

علم سیکھنے اور اس کے پھیلانے کے بارے میں نبی کریم ﷺ کے ارشادات موجود ہیں۔ آپ نے شروع ہی سے مسلمانوں کو علم کا شوق دلایا ہے، اللہ تعالیٰ کی طرف سے جو آپ کو ملتا رہا آپ اللہ کے بندوں تک پہنچاتے رہے اور تاکید فرماتے رہے کہ اسے یاد رکھیں، چنانچہ صحابہ اور صحابیات کے بارے میں ہم اچھی طرح جانتے ہیں کہ انھوں نے رسول اللہ ﷺ سے علم سیکھنے میں کمی نہیں کی اور پھر آپ سے جو علم ملا وہ دوسروں تک پہنچایا۔ شروع ہی کا مشہور واقعہ ہے کہ عمر رضی اللہ عنہ نے جب سنا کہ ان کے بہنوئی زید اور ان کی بہن فاطمہ رضی اللہ عنہا دونوں مسلمان ہو گئے ہیں تو وہ غصے میں ان کے گھر پہنچے اس وقت وہ دونوں خباب رضی اللہ عنہا سے تازہ نازل شدہ آیات یاد کر رہے تھے۔

سیدہ عائشہ رضی اللہ عنہا انصاری خواتین کی تعریف اس طرح کرتی ہیں کہ ”انصار کی عورتیں بہترین عورتیں ہیں، دین کا علم حاصل کرنے میں شرم ان کے لیے رکاوٹ نہیں بنتی۔“

ام المؤمنین عائشہ رضی اللہ عنہا فرماتی ہیں کہ ہم الفاظ سے زیادہ اصل تعلیم کو یاد کرنے کی زیادہ کوشش کرتے تھے۔

ام المؤمنین کے الفاظ یہ ہیں کہ نبی ﷺ کے زمانے میں جب کوئی آیت نازل ہوتی تو ہم اس میں بتائے ہوئے حرام و حلال اور ان باتوں کو جن کے بارے میں کرنے کا حکم ہوتا تھا اور ان باتوں کو جن سے منع کر دیا جاتا تھا یاد کر لیتے تھے چاہے، اس کے الفاظ یاد نہ کریں۔

نبی ﷺ کو خود اس بات کا خیال رہتا تھا کہ دین کا علم عورتوں تک کسی نہ کسی طرح پہنچنا چاہیے، چنانچہ آپ ﷺ عورتوں کو ترغیب دیا کرتے تھے کہ وہ عید الفطر اور بقر عید میں عید گاہ جایا کریں اور وہاں آپ ﷺ کا خطبہ سنیں۔

ام عطیہ رضی اللہ عنہا فرماتی ہیں:

”بالغ اور پردہ نشین عورتوں کو جو ایام میں ہوں عید گاہ چلنا چاہیے، وہاں وہ عورتیں نماز کی جگہ سے الگ رہیں، لیکن خیرات اور مسلمانوں کی دعاؤں میں شریک ہوں۔“

ایک عورت نے حیرت سے پوچھا: ”کیا ایام والی عورتیں بھی؟ ام عطیہ رضی اللہ عنہا نے جواب دیا: ”ہاں، کیا وہ عرفات اور فلاحاں جگہ حاضری نہیں دیتیں؟“ چونکہ ہم لوگوں میں عورتیں مردوں سے پیچھے رہتی تھیں، اس لیے نبی کریم ﷺ ان کو سنانے کے لیے اپنی آواز بلند فرما دیا کرتے تھے۔ خولہ بنت قیس رضی اللہ عنہا فرماتی ہیں کہ ”جمعہ کے دن نبی کریم ﷺ کا خطبہ میں اچھی طرح سن لیا کرتی تھی جب کہ میں عورتوں میں سب سے آخر میں ہوتی تھی۔“

رسول اللہ ﷺ کو یہ شبہ ہوتا کہ آپ کی بات عورتیں اچھی طرح نہیں سمجھ سکیں تو آپ دوبارہ وعظ فرماتے۔ عبداللہ بن عباس رضی اللہ عنہما فرماتے ہیں کہ:

”نبی کریم ﷺ کو خیال ہوا کہ آپ عورتوں کو اپنی بات نہیں سنا سکے تو آپ نے دوبارہ ان کی نصیحت کو اور صدقہ و خیرات کا حکم دیا۔“

نبی ﷺ نماز میں جو سورت تلاوت فرمایا کرتے تھے عورتیں وہ سورت آپ کی زبان سے سن کر یاد کر لیا کرتی تھیں۔ بنت حارثہ رضی اللہ عنہا کہتی ہیں کہ میں نے سورہ ق اسی طرح یاد کی۔

قرآن کی تعلیم اور نبی کریم ﷺ کی ترغیب نے عورتوں کے اندر علم کی پیاس بڑھا دی تھی۔ یہ محسوس کر کے ضرورت کے مطابق عورتوں کو موقعے نہیں مل رہے۔ نبی کریم ﷺ عورتوں کے خاص اجتماعات کرایا کرتے تھے۔ سیدنا ابوسعید خدری رضی اللہ عنہ

فرماتے ہیں:

”عورتوں نے نبی کریم ﷺ سے کہا: ”آپ ﷺ کے آس پاس مرد چھائے رہتے ہیں، اس سے ہم جیسا چاہیں فائدہ حاصل نہیں کر پاتیں، لہذا آپ ﷺ ہمارے لیے ایک الگ دن مقرر فرمادیں۔ نبی ﷺ نے ایک دن بتا دیا اور اس دن تشریف لے گئے۔ اس دن وعظ و نصیحت فرمائی اور نیکیوں کا حکم دیا۔“

ایسا بھی ہوتا کہ رسول اللہ ﷺ اکابر صحابہ میں سے کسی کو خواتین کے اجتماع میں بھیج دیا کرتے تھے۔ ام عطیہ رضی اللہ عنہا کی آمد پر فرماتی ہیں:

عمر رضی اللہ عنہا آئے اور انھوں نے دروازے کے پاس کھڑے ہو کر سلام کیا۔

ہم نے سلام کا جواب دیا۔

انھوں نے کہا مجھے نبی کریم ﷺ نے تمہارے پاس بھیجا ہے، آپ ﷺ نے حکم دیا ہے کہ تم عورتوں میں نوجوان اور ایام والی عورتوں کو بھی عید گاہ لے چلو۔

(اور یہ کہ تم پر جمعہ فرض نہیں ہے اور رسول اللہ ﷺ نے تمہیں جنازوں کے پیچھے چلنے سے منع کیا ہے، یعنی شرکت سے روکا ہے۔)

یہ سب کچھ ہونے کے باوجود عورتیں گھریلو کاموں کی وجہ سے اکثر رسول اللہ ﷺ کی صحبت سے محروم رہتی تھیں، اس لیے نبی کریم ﷺ مردوں (صحابہ کرام رضی اللہ عنہم) کو تاکید فرمایا کرتے تھے کہ

جاؤ اپنے اہل و عیال (بال بچوں) کی طرف اور انھی میں رہو اور انھیں دین کی باتیں سکھاؤ۔ ان پر عمل کرنے کا حکم دو۔ اللہ تعالیٰ فرماتا ہے:

يَا أَيُّهَا الَّذِينَ آمَنُوا قُوا أَنفُسَكُمْ وَأَهْلِيكُمْ نَارًا (التحریم: ۶/۶۶)

”اے مسلمانو! اپنے آپ کو اور اپنے گھر والی کو جہنم کی آگ سے بچاؤ۔“

بیوی بچوں کو دین کا علم سکھانے پر نبی کریم ﷺ نے بڑے ثواب کا یقین دلایا ہے۔ بہت سی حدیثوں سے معلوم ہوتا ہے کہ بیوی بچوں کو اچھی تعلیم و تربیت دینے کا

اجر جنت ہے۔ ایک حدیث باپ کے بارے میں آئی ہے:

”جس نے تین لڑکیوں کو پالا، ان کو ادب اور سلیقہ سکھایا، ان کی شادی کی اور ان کے ساتھ اچھا سلوک کیا تو اس کے لیے جنت لکھ دی گئی۔“

شوہر کے بارے میں فرمایا:

”تین قسم کے آدمیوں کو دو گنا ثواب ملے گا۔ ان میں سے ایک وہ ہے جس کے پاس کوئی لونڈی ہو اور وہ اسے ادب سکھائے اور اچھا ادب سکھائے، تعلیم دے اور اچھی تعلیم دے۔ پھر اس کو آزاد کر کے اس سے شادی کر لے۔“

اس کوشش کا نتیجہ یہ نکلا کہ نبی ﷺ کے زمانے ہی میں خواتین کے اندر علم کا شوق ابھر آیا تھا۔ خواتین میں اکثر ایسی ہوئیں جو اعلیٰ درجہ کی عالمہ اور فاضلہ تھیں۔ ام المومنین عائشہ صدیقہ رضی اللہ عنہا چونکہ ابو بکر رضی اللہ عنہ کی بیٹی تھیں اور اللہ کے رسول کی بیوی تھیں۔ خود بھی بے حد ذہین تھیں، اس لیے ام المومنین نے وہ کچھ حاصل کیا جس کا جواب نہیں۔ بڑے بڑے صحابہ حتیٰ کہ خود شیخین (ابو بکر و عمر رضی اللہ عنہما) علم میں ان سے استفادہ کرتے تھے۔ ان کے بعد ام المومنین ام سلمہ رضی اللہ عنہا کا نمبر ہے۔

ان دو بزرگ خواتین کے بعد ان خواتین نے علم و فضل میں اونچا مقام حاصل کیا: ام عطیہ، صفیہ، حفصہ، ام حبیبہ، لیلیٰ بنت وقائف، اسماء، ام شریک، خولہ، عائکہ بنت زید، سہلہ اور فاطمہ بنت قیس رضی اللہ عنہا۔

اس سلسلے میں ایک نہایت دل چسپ اور نصیحت سے بھرا ہوا واقعہ لکھتے ہیں، اس سے اندازہ ہو جائے گا کہ نبی کریم ﷺ سے علم حاصل کرنے کی کوشش خواتین کس طرح کرتی تھیں! اور یہ کہ آپس میں وہ اپنا علم بڑھانے کے لیے کیا تدبیریں کرتی تھیں اس واقعہ سے یہ بھی ثابت ہو گا کہ پاکیزہ خواتین اللہ کی خوشی حاصل کرنے میں کس درجہ حریص تھیں۔ ہم کتابوں سے وہی واقعات لے کر آج کی بہنوں کے لیے پیش کر رہے ہیں جن سے آج بھی فائدہ اٹھایا جاسکتا ہے۔ واقعہ یوں ہے:

ایک بار مدینے میں خواتین جمع تھیں۔ اس مجمع میں یہ خیال ظاہر کیا جانے لگا کہ

مرد جہاد کرتے ہیں، جمعہ کی نماز جماعت سے پڑھتے ہیں، جنازے کی نماز میں شریک ہوتے ہیں، اس طرح کی عبادتیں ہم عورتوں پر فرض نہیں ہیں، اس لیے ہم ان بڑے بڑے ثواب سے محروم ہیں۔

اس سوچ بچار نے خواتین میں بے چینی پیدا کر دی۔ طے یہ ہوا کہ نبی کریم ﷺ سے پوچھنا چاہیے کہ ہم ثواب میں مردوں کے برابر کس طرح ہوں؟ اب سوال یہ ہوا کہ ہم میں کون ایسی خاتون ہے جو ہماری بہتر نمائندگی کرے؟ سب نے اسماء بنت یزید رضی اللہ عنہا کو اپنا نمائندہ بنا کر نبی ﷺ کی خدمت میں بھیجا۔ رسول اللہ ﷺ کی خدمت میں پہنچیں، اس وقت بڑے بڑے صحابہ نبی ﷺ کے پاس بیٹھے تھے۔ اسماء نے اس طرح اپنا کیس پیش کیا:

”یا رسول اللہ! میرے ماں باپ آپ پر قربان ہوں! مجھے انصار خواتین نے اپنا نمائندہ بنا کر آپ کی خدمت میں بھیجا ہے، میں تمام خواتین کی طرف سے ایک مشترکہ درخواست لے کر حاضر ہوئی ہوں، یا رسول اللہ! اللہ تعالیٰ نے آپ کو مردوں اور عورتوں سب کے لیے نبی بنا کر بھیجا ہے، ہم نے آپ کو نبی مان لیا، ہم سب نے اللہ کو اپنا اللہ تسلیم کر لیا، لیکن ہم عورتیں بہت سی نیکیوں کے ثواب سے محروم رہتی ہیں کیونکہ ہم سب اپنے مردوں کے گھروں میں پڑی رہتی ہیں، اولاد کو اٹھائے پھرتی ہیں، آپ لوگ مرد ہیں، مردوں کو ہم سے زیادہ ثواب کے موقع حاصل ہیں، وہ جمعہ کی نمازوں میں شریک ہوتے ہیں، جنازے کی نماز پڑھتے ہیں، اللہ کی راہ میں جہاد کرتے ہیں، ان کی دینی اجتماعات میں اور آپ کی خدمت میں بیٹھنے کا موقع زیادہ سے زیادہ ملتا ہے اور جب آپ حج، عمرہ اور جہاد کے لیے گھروں سے باہر ہوتے ہیں تو ہم عورتیں آپ کے گھروں کی حفاظت کرتی ہیں اور آپ کی اولادوں کی دیکھ بھال کرتی ہیں یہ ہماری حالت ہے۔ کیا اس حال میں ہم عورتیں بھی مردوں کے ساتھ اجر و ثواب میں شریک سمجھی جائیں گی؟“

نبی ﷺ نے یہ تقریر غور سے سنی، پھر صحابہ سے پوچھا: ”کیا تم سب نے اس

عورت سے بہتر کسی کو دین کے بارے میں سوال کرتے پایا۔ سب نے عرض کیا: نہیں، یا رسول اللہ! ہم تو یہ سوچ بھی نہیں سکتے تھے کہ ایک عورت بھی اتنی عمدہ تقریر کر سکتی ہے، بے شک اس خاتون نے اپنی جنس کی بہترین نمائندگی کی ہے۔“

اب نبی ﷺ نے سیدہ اسماء رضی اللہ عنہا کی طرف دیکھا فرمایا: ”تم کو جن عورتوں نے نمائندہ بنا کر بھیجا ہے تم ان سے کہہ دو! عورت کا اپنے شوہر کی اطاعت اور خدمت کرنا، ان ساری عبادتوں کے ثواب کے برابر ہیں۔“

اسا نبی ﷺ کا یہ پیغام لے کر واپس ہوئیں۔ انھوں نے خواتین کو یہ پیغام سنایا تو ساری خواتین خوش ہو گئیں۔

نوٹ: وہ بہن اور بھائی جو صحابیات کے حالات سے واقف ہیں یہ کہہ سکتے ہیں کہ سب سے زیادہ ام المومنین عائشہ رضی اللہ عنہا نے رسول اللہ ﷺ سے سیکھا اور ان کے سیکھنے کا طریقہ بھی بہت عمدہ تھا تو ان مضامین میں ان کو کیوں شامل نہیں کیا گیا۔ اس کا جواب یہ ہے کہ ام المومنین عائشہ رضی اللہ عنہا کے حالات میں اس طرح کے واقعات کا پھیلاؤ بہت زیادہ ہے، ان میں سے ہم کیا چھوڑیں اور کیا لکھیں یہ بات فیصلہ طلب ہے، چنانچہ ہم نے فیصلہ کیا ہے کہ اس سلسلے کے بعد سیرت عائشہ رضی اللہ عنہا پر ہم ایک سلسلہ شروع کریں گے اور اس میں ان شاء اللہ اپنے انداز پر وہ تفصیل سے لکھیں گے جو مطلوب ہے۔



تبلیغ (دین پھیلانا)

ہم دیکھتے ہیں کہ نبی کریم ﷺ کے زمانے میں جو شخص مسلمان ہوتا تھا وہ چاہے مرد ہو یا عورت۔ مسلمان ہونے کے بعد اسلام پھیلانے کی کوشش میں لگ جاتا تھا جس طرح مسلمان ہونے والے مردوں نے اپنی بیویوں، بہنوں اور ماؤں اور دوسرے لوگوں کو مسلمان کرنے کی کوشش کی۔ اسی طرح مسلمان ہونے والی عورتوں نے بھی اپنے شوہروں، بھائیوں اور دوسرے لوگوں کو اسلام کی طرف بلایا۔ ان کی کوشش ہوتی تھی کہ آدمی ”لا الہ الا اللہ“ کا مطلب سمجھ لے اور نبی کریم ﷺ کا مقام پہچان لے۔ انہی دو باتوں پر سب سے زیادہ زور دیا جاتا تھا، مثال کے طور پر کچھ نمونے ملاحظہ ہوں:

سمیہ رضی اللہ عنہا مکہ کے مشہور گھرانے بنی مخزوم کی لوطی تھیں۔ وہ مسلمان ہوئیں تو انھوں نے اپنے شوہر یاسر اور بیٹے عمار کو رسول اللہ ﷺ کی خدمت میں پہنچایا اور وہ دونوں بھی مسلمان ہو گئے۔

عمر رضی اللہ عنہ کی بہن فاطمہ رضی اللہ عنہا مسلمان ہوئیں تو عمر رضی اللہ عنہ بہت برہم ہوئے، ان کے گھر پہنچ کر ان کو اور ان کے شوہر زید رضی اللہ عنہ کو اتنا مارا کہ لہو لہان کر دیا۔ لیکن ہوا یہ کہ اسی وقت بہن کی باتوں سے متاثر ہو کر مسلمان ہو گئے اور پھر رسول اللہ ﷺ کی خدمت میں حاضری دی۔

نبی ﷺ سفر میں تھے کہ راستے میں ایک عورت ملی، اس کے پاس پانی تھا۔ صحابہ ساتھ تھے۔ صحابہ نے اس سے پانی لیا۔ آپ ﷺ نے پانی کی قیمت دی اور اسلام پیش کیا۔ وہ عورت مسلمان ہو گئی، پھر اپنے قبیلے میں پہنچی اور اس نے سارے قبیلے کو

مسلمان کیا۔ (بخاری شریف)

حاتم طائی کی بیٹی ایک لڑائی میں گرفتار ہو کر نبی ﷺ کی خدمت میں لائی گئیں تو آپ ﷺ نے ان کو آزاد کر دیا، لیکن میں نے 'طے' قبیلے کے دوسرے قیدیوں کے بارے میں سفارش کی تو آپ نے ان سب کو بھی آزاد کر دیا۔ اس کا اثر یہ ہوا کہ وہ مسلمان ہو گئیں۔ رسول اللہ ﷺ کے برحق نبی ہونے پر بھائی کے سامنے ایک تقریر کی تو عدی مسلمان ہو گئے اور رسول اللہ ﷺ کی خدمت میں حاضری دینے لگے۔

ام شریک مسلمان ہوئیں تو مکہ کے گھر میں پہنچ کر عورتوں کو اسلام کی دعوت دینے لگیں، کئے کے لوگ ان سے برہم ہو گئے اور ان کو مکہ سے نکال دیا۔

فتح مکہ کے وقت عکرمہ بھاگ کر یمن چلے گئے تھے اور ان کی بیوی ام حکیم رضی اللہ عنہا بنت الحارث مسلمان ہو گئیں، پھر وہ بھی یمن پہنچیں اور شوہر کے سامنے ایسی حکمت سے اسلام پیش کیا کہ وہ مسلمان ہو گئے۔ ام حکیم رضی اللہ عنہا ان کو رسول اللہ ﷺ کے پاس لائیں۔

سیدہ ام سلیم مشہور صحابیہ ہیں۔ وہ مسلمان ہوئیں تو مدینے کے محلوں میں جا جا کر اسلام کی تبلیغ کرتی تھیں۔ وہ بیوہ ہوئیں تو ان کے قبیلے کے ایک صاحب طلحہ نے شادی کا پیغام دیا، اس وقت ابو طلحہ مسلمان نہیں ہوئے تھے، ام سلیم رضی اللہ عنہا نے ان پر اس طرح تبلیغ کی۔

”اے ابو طلحہ! میں تو محمد ﷺ پر ایمان لائی ہوں اور گواہی دیتی ہوں کہ وہ اللہ کے رسول ہیں تعجب ہے کہ تم اتنے سمجھدار آدمی ہو لیکن اب تک مسلمان نہیں ہوئے۔ بڑے افسوس کی بات ہے کہ تم لکڑی اور پتھر کو پوجتے ہو، ان کے بت بناتے ہو، بے جان تمہیں کیا نقصان پہنچا سکتے ہیں تمہیں سوچنا چاہیے کہ میں مسلمان ایک مشرک سے کس طرح شادی کر سکتی ہوں۔“ یہ تقریر سن کر ابو طلحہ دن بھر غور کرتے رہے، صبح کو ام سلیم رضی اللہ عنہا کے پاس گئے اور مسلمان ہو گئے۔

سیدہ ناجیہ رضی اللہ عنہا انصار کے ایک مشہور خاندان بنو اسلم کی خاتون تھیں۔ والد ماجد

سیدنا اسماعیل بن عمر رضی اللہ عنہما عرب کے مشہور تاجر اور قبیلہ اسلم کے سردار تھے۔ سیدہ ناجیہ رضی اللہ عنہا اس وقت مسلمان ہوئیں جب نبی ﷺ ہجرت فرما کر مدینے پہنچے۔ ان کے خاندان والے مدینے سے کچھ ہی فاصلے پر رہتے تھے، مگر یہ خود مدینہ طیبہ میں رہا کرتی تھیں۔

سیدہ ناجیہ رضی اللہ عنہا نہایت سنجیدہ اور حسین و جمیل تھیں۔ قبیلہ بنو اسلم میں ان سے بڑھ کر دوسری عورت نہ تھی۔ شعر و سخن سے بھی بے حد دل چسپی رکھتی تھیں۔ ان کے اشعار پر اثر ہوتے تھے۔

سیدہ ناجیہ رضی اللہ عنہا کو اشاعتِ اسلام سے بہت دل چسپی تھی۔ ان کا یہ معمول تھا کہ مہینے میں دو مرتبہ مختلف قبائل کی خواتین کے پاس جایا کرتیں اور ان کے سامنے اسلام کے فضائل و محاسن بیان کرتی تھیں۔ ان کی تقریر میں بڑا اثر ہوتا تھا۔ جب وہ عورتوں کے مجمع میں وعظ فرماتیں تو ایک عجیب اثر طاری ہوتا تھا۔ جب تک وعظ ختم نہ ہوتا تھا عورتیں غور سے سنتی رہتی تھیں۔ وہ بڑی اچھی عادت کی تھیں جب انھیں یہ معلوم ہوتا کہ فلاں قبیلہ کی عورت بیمار ہے اور اس کا کوئی ہمدرد نہیں ہے تو بے چین ہو کر اس کے پاس پہنچ جاتیں اور جب تک اسے آرام نہ ہو جاتا بلا ناغہ اس کے لیے کھانا وغیرہ بھیجتیں اور اس کی تیمارداری کا فرض انجام دیتی تھیں۔ ان کی ہمدردی عورتوں تک ہی محدود نہ تھی بلکہ وہ ہر قوم کی غریب عورت کی خدمت اپنا فرض سمجھتی تھیں۔ ان کی اس ہمدردی کی وجہ سے تمام قبائل کی عورتیں ان کی عزت کرتی تھیں۔ ناجیہ رضی اللہ عنہا کی کوششوں سے ایک سو بارہ عورتیں مسلمان ہوئیں۔ وہ اگرچہ ایک دولت مند باپ کی صاحبزادی تھیں مگر ان کے مزاج میں غرور کا نام و نشان تک نہیں تھا۔ حافظہ اس قدر تیز تھا کہ جو بات توجہ سے سن لیتی تھیں یاد ہو جاتی تھی تبلیغ میں یہ باتیں بڑا کام دیتی تھیں۔

جنگ یرموک کی فتح کے بعد ناجیہ رضی اللہ عنہا اپنے شوہر کے ساتھ مدائن پہنچیں، وہاں آپ نے ایرانی خواتین کے ایک عظیم الشان اجتماع میں یہ تقریر فرمائی:

”ہر طرح کی تعریف اللہ پاک کے لیے ہے، اس جیسا دوسرا نہیں، اللہ ہی زمین و آسمانوں کا مالک ہے۔ اس کا کوئی شریک نہیں اور اس کے سوا کوئی معبود نہیں ہے۔

جب کوئی گناہ گار آدمی اس (اللہ) کے آگے توبہ کے لیے سر جھکتا ہے تو وہ مہربان اس کے گناہوں کو معاف کر دیتا ہے اور اپنی رحمت کے دروازے کھول دیتا ہے۔

محترم بہنو! آج میں آپ کو اپنے رسول مکرم ﷺ کے کچھ حالات سنانا چاہتی ہوں، امید ہے کہ آپ اطمینان سے میرے بیان کو سنیں گی۔

کیا یہ حقیقت نہیں کہ رسول اکرم ﷺ کے تشریف لانے سے پہلے عراق، شام اور ایران و عرب میں جہالت کی گھٹائیں چھا رہی تھیں۔ عورتوں کا درجہ جانوروں سے بھی بدتر تھا وہ کبھی ”شیطان“ سمجھی جاتی تھیں تو کبھی ”پتھر“۔ اخلاقی قوانین درہم برہم ہو گئے تھے اور برے کاموں سے کوئی شرمندہ نہ ہوتا تھا۔ ان حالات میں رسول معظم ﷺ نے اپنی پاک اور مقدس تعلیمات سے ظلم و ستم، جھوٹ اور فریب کا خاتمہ کیا اور جاہل و وحشیوں کو انسان بنایا، عربوں کی مظلومیت حد سے بڑھی ہوئی تھی رسول اللہ ﷺ نے انھیں خاک سے اٹھا کر آسمان پر پہنچایا۔

محترم بہنو! میں درخواست کرتی ہوں کہ غلط راستہ چھوڑ کر صحیح راستہ اختیار کرو! تاریکی سے نکل کر روشنی میں آ جاؤ۔ اللہ بھی تمہاری مدد کرے گا۔“
یہ تقریر سن کر بہت سی خواتین مسلمان ہو گئیں۔

اسلام پھیلانے والی پاک خواتین کے یہ نمونے ہمارے سامنے ہیں، ان نمونوں کو سامنے رکھ کر آج ہماری بہنیں اور مائیں اسلام پھیلانے میں لگ جائیں تو اللہ تعالیٰ انھیں ضرور کامیابی عطا فرمائے گا، شرط یہ ہے کہ جس سانچے میں یہ نمونے ڈھلے ہوئے ہیں اس میں پہلے خود ڈھل جائیں، اپنا ایمان ان نمونوں جیسا بنائیں، اپنا اسلام ایسا ہی بنائیں، اپنے اخلاق کو انھی جیسا سنواریں اور وہی تڑپ اپنے اندر پیدا کریں جو ان پاکیزہ خواتین میں تھی۔ اپنے گھروں کے اندر اپنے بچوں، بھائیوں اور بڑوں کو اٹھتے بیٹھتے اسلام کے سانچے میں ڈھالنے کی کوشش کریں اور اپنے پڑوس سے تعلقات بڑھائیں۔ وہ بیمار ہوں تو ان کی عیادت کریں، ان میں تھکے بھیجیں، چاہے وہ تمہے بقول نبی ﷺ بکری کا ایک کھر ہی کیوں نہ ہو، ان سے اسلامی باتیں کریں اور اسلام کا حق

ہم بھی ایسی بنیں
ہونا ان پر واضح کریں۔

آج کل ہماری تعلیم یافتہ بہنوں کے تعلقات غیر مسلم خواتین سے ضرور ہوں گے۔ کوئی تو ان کی سہیلی ہوگی، کوئی ساتھ پڑھی ہوگی۔ یہ تعلقات تقاضا کرتے ہیں کہ ان بہنوں کو جہنم کی آگ سے بچانے کی کوشش کی جائے۔ ان سے سچی ہمدردی اور محبت یہی ہے اگر ہماری بہنیں اور مائیں یہ فرض ادا نہیں کریں گی تو میدان حشر میں اللہ ان سے باز پرس (پوچھ گچھ) کرے گا۔ کہ جو نعمت تمہیں ملی ہوئی تھی، اس نعمت سے اپنی سکھیوں اور دوستوں کو کیوں محروم رکھا؟ سوچنے کی بات یہ ہے کہ اس وقت ہماری بہنوں اور ماؤں کے پاس کیا جواب ہوگا۔ امید ہے کہ یہ اشارہ کافی ہوگا اور ہماری بہنیں اور مائیں ان پاکیزہ نمونوں کو سامنے رکھ کر فوراً ہی اسلام پھیلانے میں لگ جائیں گی۔ اللہ رب العزت ان کی مدد فرمائے۔ آمین۔

رسول اللہ ﷺ سے محبت

محبت ایسی چیز ہے جو دکھ سکھ اور رنج و غم کے فرق کو مٹا دیتی ہے۔ یہ محبت دنیا داری کی بھی ہوتی ہے اور دین داری کی بھی، جب انسان کو دنیا کی محبت ہو جاتی ہے تو وہ تن من دھن سے اسے حاصل کرنے میں لگ جاتا ہے، لیکن اس میں ایک عیب یہ ہوتا ہے کہ اس کے دل سے حرام و حلال کی تمیز اٹھ جاتی ہے۔ وہ اس بری طرح دنیا کمانے میں لگ جاتا ہے کہ اپنے سکھ دکھ کے ساتھ دوسروں کے دکھ سکھ کی بھی پروا نہیں کرتا۔ نتیجہ یہ ہوتا ہے کہ وہ اللہ کے بندوں کے لیے عذاب بن جاتا ہے۔

دین داری، یعنی اللہ اور رسول ﷺ کی محبت کا اثر انسان پر بہت اچھا پڑتا ہے، اللہ اور رسول سے محبت کرنے والے چاہے اپنے دکھ سکھ کا خیال نہ رکھیں لیکن وہ اللہ کے دوسرے بندوں کا بہت خیال رکھتے ہیں۔ وہ حرام و حلال کے فرق کو سامنے رکھتے ہیں، خود ایثار و قربانی سے کام لیتے ہیں، دوسروں کو زیادہ سے زیادہ فائدہ پہنچاتے ہیں، ان کا سب سے بڑا کارنامہ یہ ہوتا ہے کہ وہ اپنے کو بھول جاتے ہیں اور اللہ اور اس کے رسول کا نام بلند کرنے کی دھن میں لگے رہتے ہیں۔ اللہ تعالیٰ کے حکم رسول کے ذریعے ان تک پہنچتے ہیں، ان کے مطابق زندگی بسر کرنا ان کا اصل مقصد ہوتا ہے وہ ہر وقت اس کوشش میں لگے رہتے ہیں کہ اللہ تعالیٰ خوش ہو جائے، چونکہ اللہ کے احکام رسول کے ذریعے ملتے ہیں اور ان احکام پر چلنے کا طریقہ رسول ہی بتاتا ہے۔ اس لیے رسول سے محبت دراصل اللہ تعالیٰ سے ہی محبت ہے اس کے نمونے جہاں بے شمار مردوں میں دیکھے گئے ہیں وہیں خواتین میں بھی بہت نظر آتے ہیں۔ یہ مضمون بہت تفصیل چاہتا

ہے، لیکن ہم اسے کم لفظوں میں گھیرنے کی کوشش کریں گے اور اس سے متعلق پاکیزہ خواتین کے ایک یا دو ایک نمونے ہی لائیں گے۔ ہماری مائیں بہنیں ”مشتے نمونہ از خردارے“ (اناج کے ڈھیر سے مٹھی بھر دانے ہی پرکھے جاتے ہیں اور وہ پورے ڈھیر کے لیے نمونہ ہوتے ہیں۔) کے طور پر ان سے سبق حاصل کر لیں۔ واضح رہے کہ محبت انسان کے دل میں ہوتی ہے جسے انسان دیکھ نہیں سکتا لیکن جب اس محبت کا اظہار ان باتوں اور کاموں سے ہونے لگتا ہے تو دیکھنے والے سمجھ جاتے ہیں کہ اس شخص کو فلاں سے محبت ہے یہ باتیں اور کام محبت کے تقاضے کہلاتے ہیں، یعنی محبت کیا چاہتی ہے، محبت کرنے والے کی زبان، اس کے ہاتھ پیر اور اس کی حرکتیں اس سوال کا جواب دیتی ہیں۔

۱۔ اعلانِ محبت:

محبت میں سب سے پہلا نمبر زبان ہے۔ ایک بار ایک شخص نے نبی ﷺ سے عرض کیا: ”یا رسول اللہ! یہ جو شخص جا رہا ہے میں اس سے محبت کرتا ہوں آپ نے فرمایا: ”جاؤ! اسے بھی بتا دو۔“

اس کے معنی یہ ہوئے کہ جس سے محبت کی جائے اسے بھی معلوم ہو جانا چاہیے کہ کون مجھ سے محبت کرتا ہے یہی وجہ ہے کہ کسی شخص کو اللہ اور رسولؐ سے محبت ہو جاتی ہے تو وہ زبان سے اقرار و اعلان کرتا ہے اور بلند آواز سے گواہی دیتا ہے کہ

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

یہ کلمہ سچ سچ اس محبت کا اعلان کرتا ہے۔ اس اعلان کے بغیر محبت مقبول نہیں، چاہے دل مسلمان ہو چکا ہو اس اعلان کے بعد محبت کے تقاضے شروع ہوتے ہیں۔ ایک شاعر نے کتنی سچی بات کہی ہے:

جب سے اعلانِ محبت کا کیا ہے میں نے

مجھ سے ہر ایک محبت کی نشانی مانگے

مطلب یہ ہے کہ جب تم زبان سے محبت محبت رنتے ہو تو تمہاری باتوں اور

کاموں سے اس کا ثبوت ملنا چاہیے۔

نبی ﷺ کے زمانہ میں پاکیزہ خواتین نے ایسی حالت میں آپ سے محبت کا اعلان کیا جب یہ اعلان کرنے والے کی زبان کاٹ لی جاتی تھی۔ مشہور صحابی عمار رضی اللہ عنہ کی والدہ سمیہ رضی اللہ عنہا نے رسول اللہ ﷺ کی محبت کا اعلان کیا تو ابو جہل نے پہلے انھیں لوہے کی زرہیں پہنائیں اور عرب کی جلتی ریت میں دوپہر کے وقت کھڑا کر دیا وہ ”لا الہ الا اللہ محمد رسول اللہ“ کا اعلان کرتی رہیں تو لٹا دیا اور پھر بھی وہ باز نہ آئیں تو ابو جہل نے جھنجلا کر ان کی ناف کے نیچے اس زور سے بوجھی ماری کہ اس سے سمیہ رضی اللہ عنہا کی موت واقع ہو گئی۔ سمیہ رضی اللہ عنہا ابو جہل کے خاندان کی لونڈی تھیں۔

اس طرح جب عمر رضی اللہ عنہ نے جب مسلمان نہیں ہوئے تھے اپنی بہن کے بارے میں سنا تو وہ ان کے گھر گئے اور پوچھا کہ تم لوگ محمد پر ایمان لائے ہو؟ جواب دیا: ”ہاں“ بس اتنا سننا تھا کہ بھائی نے بہن کو اتنا مارا کہ لہو لہان کر دیا۔ جب یہ سزا حد سے زیادہ ہونے لگی تو فاطمہ نے بھائی سے کہا کہ ”عمر! یہ محبت رگ رگ میں پیوست ہو گئی ہے اب نہیں نکلتی تمہارا جو بس چلے کر لو۔“

تاریخ کا یہ بھی ایک عجیب و غریب واقعہ ہے کہ ابو جہل جب سمیہ رضی اللہ عنہا سے ہارا تو اس نے محبت کرنے والی کی جان لے لی اور عمر رضی اللہ عنہ جب اس میدان میں بہن سے ہارے تو خود اللہ اور رسول کی محبت کا اعلان کر دیا۔ قسمت اسی کو کہتے ہیں۔ محبت کا اعلان کرنے والے جس زمین پر چلتے پھرتے ہیں، اسی زمین پر کیسے کیسے آسمان ملتے ہیں وہ اس کا راستہ روکتے ہیں؟ لیکن محبت کا وقادار کہتا ہے:

وفا کی راہ یوں طے کی ہے میں نے

کہ میرے آگے آگے آسمان تھے

یہی عمر رضی اللہ عنہ (رضی اللہ عنہ) جب ایمان نہیں لائے تھے تو ان کے خاندان کی ایک لونڈی بیینہ رضی اللہ عنہا نے اللہ اور اس کے رسول کی محبت کا اعلان کیا تو سیدنا عمر رضی اللہ عنہ انھیں اتنا مارتے تھے کہ تھک کر کہتے اچھا ذرا ستالوں، پھر ماروں گا۔“ اسی طرح ایک دوسری لونڈی زبیرہ

ﷺ کو اس ”جرمِ محبت“ میں ناقابلِ برداشت تکلیفیں دیتے تھے۔

محبت کے واقعات بہت یاد آتے چلے جا رہے ہیں اور موضوع ایسا ہے کہ لکھتے لکھتے قلم کہیں سے کہیں جا پڑتا ہے، میں مختصر لفظوں میں گھیرتا ہوں اور وہ ہے کہ پھیلنے کی کوشش کرتا ہے، بہر حال پھر آتا ہوں اپنے موضوع کی طرف۔

تاریخ پڑھنے والے جانتے ہیں کہ اللہ اور رسول سے محبت کا اعلان کرنے والوں کو کئے کے سرداروں نے جب ناقابلِ برداشت تکلیفیں دینا شروع کر دیں تو رسول اللہ ﷺ نے ان محبت کرنے والوں سے فرمایا کہ ”تم لوگ حبشہ چلے جاؤ۔“ اس فرمانے پر جہاں بہت سے مسلمان مرد حبشہ چلے گئے وہیں بہت سی خواتین بھی چلی گئیں۔ ماں باپ کو چھوڑا، گھرا اور بستی کو چھوڑا، عیش و آرام کو چھوڑا، مگر رسول کی محبت کو سینے سے لگائے انجان دلش کی طرف چل دیے۔ واقعہ یہ ہے کہ

ہزار طرح وہی آزمائے جاتے ہیں

نشان جن میں محبت کے پائے جاتے ہیں

حبشہ جا کر ام حبیبہ ﷺ کا شوہر مرتد ہو گیا تو ام حبیبہ ﷺ نے اسے ٹھکرا دیا۔ دنیا جانتی ہے کہ بیوی کا سہارا، دنیا میں شوہر سے بڑھ کر کوئی نہیں۔ ایسی حالت میں ام حبیبہ ﷺ کی یہ جرأت اس اعلانِ محبت کا بڑا نشان ہے جو انھوں نے مکہ معظمہ میں کیا تھا۔

اب یہ ان کی قسمت ہے کہ محبوب کو معلوم ہوا تو اس نے محبت کا جواب اس طرح دیا کہ مدینے سے نکاح کا پیغام بھیجا اور ام حبیبہ ﷺ زمین سے آسمان پر پہنچ گئیں۔ اب تک وہ ایک مؤمنہ تھیں، محبت نے انھیں سارے جہانوں کے مسلمانوں کی ماں (ام المومنین) بنا دیا۔

ہم نے محبت کی نشانی کے ثبوت ہی کو چھیڑا تھا وہ خود بخود بڑھتا جا رہا ہے، معلوم ایسا ہوتا ہے کہ اسے گھیرنا ہمارے بس کی بات نہیں۔ لہذا ام المومنین عائشہ ﷺ کی ایک شہادت پر اسے ختم کرتے ہیں اور محبت کی دوسری نشانی کی طرف متوجہ ہوتے ہیں۔ ام المومنین سیدہ عائشہ ﷺ فرماتی ہیں:

”ہمیں کسی ایسی عورت کا حال معلوم نہیں جو ایمان لا کر پھر مرتد ہوئی ہو۔“

محبوب کے سوا سب کچھ بھول جانا:

کتابوں میں ملتا ہے کہ ایک صاحب نے رسول اللہ ﷺ سے عرض کیا: ”یا رسول اللہ! مجھے آپ سے محبت ہے۔“ پوچھا گیا ”کتنی ہے؟“ عرض کیا: ”جان و مال سب آپ پر قربان۔“ فرمایا: ”اور اولاد؟“ ان صاحب نے لمحہ بھر رک کر عرض کیا: ”اولاد بھی قربان۔“ فرمایا: ”اور خود؟“ اب وہ صاحب کچھ لمحے رکے، پھر عرض کیا: اس وقت سے پہلے یہ مقام حاصل نہیں ہوا تھا لیکن اب میں اپنے آپ سے بھی زیادہ آپ سے محبت کرتا ہوں۔“ فرمایا: ”اب تمہاری محبت کامل ہو گئی۔“

آئیے، اس کامل محبت کو پاکیزہ خواتین میں دیکھیے حقیقت یہ ہے کہ ہر خاتون جس نے رسول اللہ ﷺ کی محبت کا اعلان کیا تھا وہ اس محبت میں پوری اتری تھی۔ ام عمارہ رضی اللہ عنہا کی محبت اور جانبازی کے واقعات اور دوسری پاکیزہ خواتین کی قربانیوں کا ذکر ہم اس سے پہلے کر چکے ہیں، صرف ایک یہ نمونہ اس جگہ کے لیے محفوظ کر لیا تھا۔ واقعہ یوں ہے کہ جنگ احد میں جب اسلامی لشکر میں افراتفری پھیلی اور حمزہ رضی اللہ عنہ شہید ہو گئے اور مصعب بن عمیر رضی اللہ عنہ جن کے ہاتھ میں اسلامی جھنڈا تھا وہ بھی شہید ہو گئے اور پھر دیکھتے ہی دیکھتے نبی ﷺ زخمی ہو کر ایک گڑھے میں جا گرے تو دشمن نے مشہور کر دیا کہ محمد کو ہم نے قتل کر دیا۔

یہ خبر چلتی چلتی مدینے میں پہنچی تو ایک صحابیہ یہ سن کر اپنے آپ کو بھول گئیں اور رسول کی محبت میں میدان جنگ کی طرف دوڑ پڑیں، راستے میں کسی نے کہا کہ ”تمہارا شوہر شہید ہو گیا۔ صحابیہ نے پوچھا کہ پیارے رسول زندہ ہیں؟“ آگے بڑھیں تو پھر کسی نے بتایا کہ ”تمہارا بھائی شہید ہو گیا“ صحابیہ نے پوچھا۔ یہ بتاؤ پیارے رسول زندہ ہیں؟ پھر آگے بڑھیں کسی نے بتایا کہ ”تمہارے بیٹے شہید ہو گئے۔“ پوچھا کہ میرے رسول کی خیریت بتاؤ۔

یہ سنتے اور کہتے ہوئے وہ صحابیہ رسول اللہ ﷺ تک پہنچیں اور آپ کو زندہ و

سلامت دیکھا تو اللہ کا شکر ادا کیا۔ یہاں بتایا گیا کہ تمہارا پورا خاندان شہید ہو گیا، جواب دیا، محبوب تو زندہ ہے تو پھر مجھے کسی اور کا غم نہیں۔

اسے کہتے ہیں محبت میں اپنے آپ کو بھول جانا سب کچھ بھول جانا۔ سب کچھ بھول جانا اور صرف محبوب کو یاد رکھنا۔

محبوب کے گن گانا:

محبوت جب دل و دماغ اور رگ رگ میں رچ بس جاتا ہے تو محبت کرنے والے کو وہی یاد رہتا ہے اور وہ ہر وقت اس کے گن گاتا ہے۔ نبی کریم ﷺ سے محبت کرنے والیوں کا بھی یہی حال ہوتا ہے۔ چنانچہ صحابیات، یعنی پاکیزہ خواتین کے پاکیزہ نمونوں میں بہت سے نمونے ہمارے سامنے ہیں، ان میں سے کچھ پیش کیے جاتے ہیں۔ عدی بن حاتم طائی کی بہن نبی ﷺ سے ملیں، مسلمان ہو کر جب اپنے خاندان میں گئیں تو زبان پر رسول اللہ ﷺ ہی کی باتیں تھیں، انھوں نے بھائی سے آپ کی تعریف کی، آخر میں کہا: ”عدی! محمد کریم ﷺ سچ مچ اللہ کے رسول ہیں۔ تم سے جتنی جلد ہو سکے مدینہ پہنچو اور اسلام قبول کر لو۔“

ام سلمہ رضی اللہ عنہا اپنے شوہر ابوسلمہ رضی اللہ عنہ کے ساتھ ہجرت کی غرض سے مکہ سے مدینہ کو روانہ ہوئیں تو ان کے خاندان والوں نے ابوسلمہ رضی اللہ عنہ سے ان کو چھین لیا۔ سال بھر کے بعد انھیں مدینہ جانے کی اجازت ملی تو زبان پر یہ اشعار رواں ہو گئے:

”اے اونٹنی! تجھے اس رب کی قسم ہے جس نے محمد ﷺ کو رسول بنا کر بھیجا! کیا آج تو یہ احسان کرے گی کہ جلدی سے مجھے اس شہر میں پہنچا دے جہاں ابوسلمہ اس محبوب کے پاس بیٹھے ہیں جو میرا بھی محبوب ہے اور ہم میں کوئی کسی کا رقیب نہیں، میں نے لفظ ”رقیب“ کا استعمال اتنا خوب صورت کسی شعر میں نہیں پایا۔ م۔خ۔“

”ہواؤ! تم اس رخ پر چلو جو رسول کے شہر کا رخ ہے۔“

نوٹ: واضح رہے کہ ام سلمہ رضی اللہ عنہا کسی دلیل (راہنما) کے بغیر مدینے کی طرف روانہ ہو گئی تھیں۔ محبت کا یہ بھی ایک عجیب و غریب کرشمہ ہے کہ اونٹنی خود بخود مدینے کی طرف

جارہی تھی اور وہ مدینے میں پہنچ گئیں۔

اسی مدینے میں جب نبی ﷺ مکے سے ہجرت فرما کر تشریف لائے عورتیں تو عورتیں، چھوٹی چھوٹی بچیاں نبی ﷺ کا استقبال کرنے کے لیے امنڈ آئیں، ان کی زبانوں پر رسول اللہ ﷺ کا نام تھا اور وہ دف بجا کر یہ گیت گارہی تھیں:

ہم خاندان بنو نجار کی لڑکیاں ہیں

محمد کتنے اچھے ہمسایہ (پڑوسی) ہیں

اور پردہ نشین خاتون یہ اشعار پڑھ رہی تھیں:

”جنوب کی گھاٹیوں سے ہم پر چودھویں کا چاند طلوع ہوا ہے۔“

واضح رہے کہ مکہ معظمہ مدینہ منورہ کے جنوب میں ہے اور چودھویں رات کے

چاند سے مراد نبی کریم ﷺ ہیں۔

”ہم پر اللہ کا شکر واجب ہے جب تک دعا کرنے والے دعا کریں یہ اشارہ

رسول اللہ کی آمد کی طرف ہے“

ایک دفعہ خوشی کے موقع پر مدینہ کی خواتین رسول اللہ ﷺ کے گھر میں جمع تھیں

اور ادھر ادھر کی باتوں کے بدلے وہ رسول اللہ ﷺ کی تعریف میں گیت گارہی تھیں۔

یہ گیت بدر کی لڑائی کے بارے میں تھے گیتوں کا ایک بول یہ بھی تھا:

”ہم میں ایک رسول ہے جو کل کی بات جانتا ہے۔“

یہ سن کر نبی ﷺ نے عورتوں کو یہ مصرع گانے سے روک دیا اور فرمایا: ”وہی گاؤ

جو پہلے گارہی تھیں۔“

ام عطیہ جب آپ کا ذکر کرتیں تو کہتیں۔ ”میں آپ پر قربان۔“

جب آپ کسی غزوہ لڑائی پر تشریف لے جاتے تو عورتیں اجتماعی اور انفرادی

طور پر آپ کی سلامتی اور واپسی کے لیے نذریں مانتی تھیں۔ ایک بار رسول اللہ

ﷺ ایک غزوہ سے واپس آئے تو ایک صحابیہ نے عرض کیا: ”یا رسول اللہ! میں نے

یہ نذر مانی تھی کہ اگر آپ زندہ و سلامت واپس آئے تو آپ کے رب کی حمد گاؤں

ہم بھی ایسی بنیں
گی۔“

چنانچہ انھوں نے رب کی حمد میں گیت گائے، آپ نے سماعت فرمائے، گیت میں نعت کا یہ حصہ بھی تھا کہ اس اللہ کا شکر ہم پر واجب ہے کہ اس نے ہمیں محمد ﷺ نام کا رسول عطا فرمایا۔

خواتین نعت کے بول اپنے بچوں کو یاد کرا دیتی تھیں اور کہتی تھیں جاؤ گلی میں کھیلو اور بلند آواز سے یہ بول گاؤ۔
نفس کا اختیار دے دینا:

یہ محبت کی اعلیٰ درجے کی نشانی ہے کہ اپنے نفس کا اختیار محبوب کو دے دیا جائے، اپنے کو اس کے سپرد کر دیا جائے کہ وہ جو چاہے میرے بارے میں کرے، اس نشانی کی بہت مثالیں ہیں بہت سی عورتوں اور لڑکیوں نے اپنے نفس کا اختیار رسول اللہ ﷺ کو دے دیا تھا کہ آپ جس سے چاہیں ان کی شادی کر دیں۔ صرف دو تین مثالیں ملاحظہ ہوں۔

سعد سلیمی ایک نوجوان مسلمان ہوئے، شکل و صورت کے لحاظ سے حبشیوں کی طرح تھے، ایسے کہ کوئی لڑکی ان کو پسند نہیں کرتی تھی انھوں نے یہ بات نبی ﷺ سے کہی آپ نے فرمایا: ”انصار قبیلے کے فلاں سردار کی لڑکی کا پیغام لے جاؤ سعد سلیمی رہ گئے اور انصاری سردار کو پیغام دیا تو سردار نے دھتکار دیا۔ یہ سب لڑکی دیکھ اور سن رہی تھی اس نے باپ سے کہا: ابا جان! اس پیغام میں اللہ کے رسول کی سفارش ہے میں نے قبول کر لیا۔“

یہ سن کر انصاری سردار نے سعد کو بلایا اور نکاح کر دیا۔

فاطمہ بنت قیس رضی اللہ عنہا مشہور صحابیہ تھیں رئیس خاندان کی اور خود نہایت حسین و جمیل۔ مشہور صحابی عبدالرحمن بن عوف رضی اللہ عنہ جو نہایت دولت مند تھے ان سے شادی کرنا چاہتے تھے یہ بات فاطمہ بنت قیس رضی اللہ عنہا کو معلوم تھی۔ آپ ﷺ نے اسامہ بن زید رضی اللہ عنہ کے لیے پیغام دیا تو فاطمہ نے فوراً منظور کر لیا۔

بس ایک اور لیکن نہایت دل چسپ واقعہ سن لیجیے! ایک صحابی تھے جو کہ ظریف الطبع ایسے ظریف کہ بعض اوقات ان کی ظرافت مسخر اپن بن جاتی تھی، اس لیے صحابہ کرام ان کو پسند نہیں کرتے تھے، ان سے دور رہنا پسند کرتے تھے۔ ایک بار انھوں نے غضب ہی کر دیا کہ کچھ صحابہ کے ساتھ کہیں جا رہے تھے، دوسری طرف سے ایک قافلہ آرہا تھا، یہ چپکے سے سردار قافلہ سے جا کر ملے اور کہا کہ میرے پاس اتنے غلام ہیں انھیں اتنے میں فروخت کرتا ہوں کہ یعنی سستے داموں تم خریدتے ہو، سردار نے خرید لیا، یہ بات صحابہ کو معلوم ہوئی ان کو ڈانٹا گیا لیکن وہ ہنسی کے مارے دہرے ہوئے جا رہے تھے، یہ مسخر اپن سردار قافلہ کو معلوم ہوا تو اس نے قیمت واپس لے لی رسول اللہ ﷺ نے سنا، لیکن آپ نے کچھ نہیں فرمایا:

انھی صاحب کے بارے میں رسول اللہ نے پیام نکاح ایک انصاری لڑکی کے والد کو دیا تو انصاری صاحب نے عرض کیا کہ لڑکی کی والدہ سے پوچھ لوں۔ ماں سے پوچھا گیا تو اس نے صاف انکار کر دیا، لیکن جب لڑکی کو معلوم ہوا تو اس نے جو کچھ کہا وہ سننے اور یاد رکھنے کے لائق ہے۔ اس نے کہا: ”محترم والدین! اللہ کے رسول کا پیام واپس نہیں کیا جا سکتا مجھے رسول اللہ کے حوالے کر دو، اللہ تعالیٰ ہرگز مجھے ضائع نہ کرے گا۔“

www.KitaboSunnat.com

فرمانبرداری:

محبت کا ایک اعلیٰ درجے کا تقاضا یہ ہے کہ محبوب جو کہے اس پر بے چون چرا عمل کیا جائے۔ پاکیزہ خواتین نے اس تقاضے کو بھی پوری طرح ادا کیا، اس ضمن میں ہزاروں واقعات ملتے ہیں لیکن ہم سے وہ باتیں سنیں جن پر آج عمل نہیں ہوتا یا ان باتوں کے وقت آج ہم اپنے قابو میں نہیں رہتے۔ شادی اور غمی کے موقعوں پر بڑے بڑے دین داروں کو دیکھا جاتا ہے جو منبر پر ان موقعوں کی رسوں کیخلاف وعظ فرماتے رہتے ہیں، لیکن جب ان کے گھروں میں شادی اور غمی کی تقریبیں ہوتی ہیں تو وہ سب کچھ بھول جاتے ہیں اور وہ سب کچھ ان کے گھروں میں بھی ہوتا ہے جو جاہلوں کے

یہاں ہوتا ہے، اس وقت اللہ یاد رہتا ہے نہ رسول کی فرمانبرداری، ”قال اللہ“ اور ”قال الرسول“ سب پیٹھ پیچھے ڈال دیے جاتے ہیں لیکن ذرا ان نمونوں کو دیکھیے۔

آپ نے شوہر کی وفات پر عدت کا وقت مقرر فرمایا ہے۔ شوہر کے علاوہ گھر کے دوسرے افراد کی موت پر تین دن غم منانے کا فرمایا ہے۔ پاکیزہ خواتین نے اس پر سخی سے عمل کیا۔

زینب بنت جحش رضی اللہ عنہا کے بھائی اللہ کو پیارے ہوئے تو تین دن کے بعد چوتھے دن ہی کچھ عورتیں ملنے آئیں تو ان کے سامنے خوشبو لگائی اور فرمایا کہ اس وقت مجھے خوشبو لگانے کی ضرورت نہیں تھی، لیکن میں نے پیارے رسول سے سنا ہے کہ کسی مسلمان عورت کو شوہر کے غم کے علاوہ جائز نہیں ہے کہ تین دن سے زیادہ اس کا سوگ منائے، اس لیے میں اس حکم کو اس وقت عمل میں لا رہی ہوں۔

ام حبیبہ رضی اللہ عنہا کے والد کا انتقال ہوا تو انھوں نے تین دن کے بعد تیل لگایا ①۱ خوشبو لگائی اور وہی حکم دوسری عورتوں کے سامنے بیان کیا کہ مجھے اس کی ضرورت نہیں تھی لیکن نبی کریم صلی اللہ علیہ وسلم کے حکم کو پورا کر رہی ہوں۔

ام المومنین عائشہ رضی اللہ عنہا مدینے کے ایک بڑے شخص کے بارے میں کچھ کہہ رہی تھیں، سننے والیوں میں سے ایک خاتون نے بتایا: ”ام المومنین! آج وہ شخص مر گیا، بس عائشہ صدیقہ رضی اللہ عنہا نے فوراً زبان روک لی اور اس کے لیے دعائے مغفرت فرمائی۔ اس خاتون نے پھر عرض کیا کہ ابھی تو آپ اس کے لیے یہ اور یہ فرما رہی تھیں، فرمایا: میرے محبوب نے مجھے یہی تعلیم دی ہے۔“

ایک بار آپ صلی اللہ علیہ وسلم مسجد سے نکل رہے تھے تو دیکھا کہ عورتیں مردوں کے مجمع میں گڈ مڈ چل رہی ہیں فرمایا: ”تم پیچھے چلو اور مردوں میں گڈ مڈ نہ ہو۔“ یہ سنتے ہی عورتیں مردوں سے الگ چلنے لگیں یہاں تک کہ ان کے کپڑے دیواروں سے چھوتے تھے اور اس پر عمل کیا۔“

ایک بار آپ تقریر فرما رہے تھے، مجمع زیادہ تھا، لوگ بیٹھنے والوں کے پیچھے

کھڑے تھے کچھ لوگ اور بھی آرہے تھے، یہ دیکھ کر آپ نے فرمایا: ”بیٹھ جاؤ۔“ کچھ مرد اور عورتیں آ رہی تھیں۔ ان میں عبداللہ بن مسعود رضی اللہ عنہما بھی تھے وہ سنتے ہی وہیں راستے میں بیٹھ گئے اور عورتیں بھی بیٹھ گئیں۔ (سبحان اللہ)

عمر رضی اللہ عنہ کی غیرت مشہور ہے۔ وہ اس معاملے میں بڑے سخت تھے لیکن رسول اللہ ﷺ کی طرف سے اجازت تھی حکم نہیں تھا کہ عورتیں نماز باجماعت میں شریک ہو سکتی ہیں تو عمر رضی اللہ عنہ کی بیوی جماعت سے نماز پڑھنے جایا کرتی تھیں، کچھ لوگوں نے انھیں سیدنا عمر رضی اللہ عنہ کی غیرت کی طرف توجہ دلائی تو بولیں: ”تو پھر وہ مجھے روک کیوں نہیں دیتے۔“

شادی کی تقریبات میں ان رسوم اور جہیزوں وغیرہ کا کہیں ذکر ہمیں نہیں ملا جو آج رائج ہیں، اس لیے ہم کیا کہیں؟

نوٹ: محبت کے تقاضوں میں محبوب کا ادب کرنا، محبوب کی خدمت کرنا، محبت کی یادگار برقرار رکھنا اور محبوب کی خدمت میں حاضری دینا وغیرہ بہت سی باتیں شامل ہیں۔ یہ ایسی باتیں ہیں جو ہر شخص جانتا ہی ہے۔ پاکیزہ خواتین ان باتوں میں بھی پیش پیش تھیں۔ ہم ان عنوانات کو چھوڑتے ہیں، ہاں، اتنا ضرور عرض کرتے ہیں کہ محبوب عالم کریم ﷺ کی سب سے بڑی یادگار آپ کا دین ہے۔ صحابہ اور صحابیات نے اس دین کی حفاظت کے لیے جان، مال اور اولاد یعنی اپنا سب کچھ قربان کر رکھا تھا۔ جہاں جس چیز کی ضرورت ہوتی تھی پیش کر دیتی تھیں۔

غزوہ تبوک کے موقع پر آپ نے امداد طلب فرمائی تو انھوں نے زیور اتار اتار کر پھینکنا شروع کر دیئے یہاں تک کہ جس کے پاس ایک چھلہ تھا وہ بھی اس نے اتار کر دے دیا۔ فداکاری اور اولاد کو آپ پر قربان کرنے کے حالات اسی سلسلے میں بیان کیے جا چکے ہیں۔ ان کا دہرانا اب تکلف ہی تکلف ہوگا۔



قرآن پر عمل

ہم دیکھتے ہیں کہ قرآن اگر یاد بھی کیا جاتا ہے تو اس لیے کہ نمازوں میں اس کی آیتیں پڑھ سکیں۔ ان آیتوں کے معنی و مطلب سمجھنا اور ان پر عمل کرنا ہم میں سے بہت ہی کم لوگوں کا منشا ہوتا ہے، حالانکہ نبی کریم ﷺ کے ذمہ یہ کام تھا کہ اللہ کی طرف سے جو کچھ آپ پر نازل ہو وہ آپ دوسروں کو سنا دیں، سمجھا دیں اور عمل کر کے بتا اور سکھا دیں۔

قرآن کو سمجھنے اور اس پر عمل کرنے کا جذبہ جس طرح صحابہ میں تھا۔ اسی طرح صحابیات کے اندر بھی تھا۔ اس معاملے میں ام المومنین عائشہ رضی اللہ عنہا کا یہ عالم تھا کہ جو آیت نازل ہوتی اسے رسول اللہ ﷺ سے اچھی طرح سمجھ لیتیں اور پھر قرآن کے مطابق عمل شروع کر دیتیں۔ مثال کے طور پر صرف ایک بات پیش کی جاتی ہے، جب یہ آیت نازل ہوئی کہ:

(جو بھی کوئی برائی کرے گا اس کو اس کا بدلہ دیا جائے گا) تو ام المومنین عائشہ رضی اللہ عنہا

نے نبی ﷺ سے عرض کیا کہ یہ آیت تو بڑی سخت ہے، پھر یہ آیت پڑھی کہ

وَمَنْ يَعْمَلْ مِثْقَالَ ذَرَّةٍ شَرًّا يَرَهُ (الزلزال)

”یعنی اللہ تعالیٰ ذرا ذرا سی برائی کا بھی حساب لے گا۔“

رسول اللہ ﷺ نے سمجھایا کہ اس کا مطلب یہ ہے کہ اللہ کا بندہ جو کچھ کرے گا

وہ سب اللہ کے حضور پیش ہوگا، لیکن عذاب میں وہ پھنسے گا جس کے حساب میں جرح

شروع ہوگئی۔

یہ بات جب مردوں اور عورتوں نے سنی تو یہ حال تھا کہ ہر وقت یہ خیال بنا رہتا کہ ہمارا کوئی کام اور ہماری کوئی بات قرآن کے خلاف نہ ہو۔ معاشرے میں جو رسمیں برتی جاتی تھیں ان کے خلاف اللہ کی طرف سے حکم آیا تو پھر وہ رسم کتنی ہی پسند کیوں نہ ہو فوراً چھوڑ دی جاتی تھی۔

منہ بولے بیٹے کی رسم عرب میں ایسی تھی کہ جو شخص کسی کو اپنا بیٹا بنا لیتا تو اسے اصلی بیٹا سمجھا جانے لگتا تھا، لیکن جب قرآن کی وہ آیت اتری کہ ”ان کو ان کے سگے باپوں کا بیٹا کہہ کر پکارو! اللہ تعالیٰ نے تمہنی، یعنی لے پالک کی رسم کو توڑ دیا تو مسلمانوں نے منہ بولے بیٹے کو اصل بیٹا سمجھنا چھوڑ دیا اور اس پر سختی سے عمل کیا۔ بہت سی مثالیں ہیں صرف ایک مثال سنیں:

ابو حذیفہ رضی اللہ عنہ نے سیدنا سالم رضی اللہ عنہ کو منہ بولا بیٹا بنا لیا تھا۔ ان کے گھر میں سالم کو اصل بیٹے کا مقام حاصل تھا۔ سیدنا ابو حذیفہ رضی اللہ عنہ کی اہلیہ محترمہ اصلی ماں کے برابر تھیں۔ ظاہر ہے کہ ماں سے پردہ کیسا؟ لیکن جب لے پالک کی رسم توڑ دی گئی تو ابو حذیفہ رضی اللہ عنہ کی اہلیہ محترمہ رسول اللہ ﷺ کی خدمت میں حاضر ہوئیں اور عرض کیا، اب مجھے کیا کرنا چاہیے؟ آپ ﷺ نے فرمایا کہ ان کو دودھ پلا دو وہ تمہارے رضاعی بیٹے (دودھ پیتے) ہو جائیں گے اور پھر ان سے پردہ کرنے کی ضرورت نہیں رہے گی۔

پردے کا حکم آنے سے پہلے عورتیں یوں ہی سروں پر دوپٹہ ڈال لیا کرتی تھیں، اپنے دوپٹوں کو سینہ پر ڈال لیں تو انھیں عورتوں کی یہ حالت ہو گئی تھی کہ سیاہ چادروں میں لپٹی ہوئی اس طرح نکلتی تھیں کہ ام المومنین عائشہ رضی اللہ عنہا کی روایت کے مطابق ایسا معلوم ہوتا ہے کہ ان کے سر کوڑوں کے گھونسلے بن گئے۔

پھر جب یہ حکم آیا کہ عورتیں ایسے زیور نہ پہنیں جن کی جھنکار سے لوگ متوجہ ہو جائیں تو عورتوں نے لڑکیوں کے پیروں کے گھنگھر و بھی نکال پھینکے۔ ایک بار ایک لڑکی گھنگھر پہنے ہوئے ام المومنین عائشہ رضی اللہ عنہا کی خدمت میں آئی گھنگھر کی آواز سنی تو فرمایا: ”رسول اللہ ﷺ نے فرمایا کہ جس گھر میں ایسے زیوروں کی آوازیں آتی ہیں اس

گھر میں فرشتے نہیں آتے۔“ یہ معلوم ہونے کے بعد عورتوں نے بچوں کو گھنگھر و پہنانا چھوڑ دیے۔

ایسی باتیں یا چیزیں جن کے بارے میں شک رہتا ہے کہ حرام ہیں یا حلال، ان کے بارے میں قرآن میں صاف اور کھلم کھلا حکم نہیں ہے لیکن جب نبی ﷺ نے تشریح فرمائی کہ گناہ ایک چراگاہ ہے۔ جو شخص چراگاہ کے آس پاس جائے گا تو ممکن ہے اس کے جانور اس چراگاہ میں منہ ڈال دیں، اچھا ہے کہ ایسی چراگاہوں کے پاس نہ جاؤ۔ جس بات میں شک ہو اسے چھوڑ کر اس بات کو اختیار کرو جس میں شک نہیں ہے۔

اس تشریح کے بعد صحابیات نے بڑی سختی سے اس پر عمل کیا۔ ایک صحابیہ نے ایک لونڈی کو ماں پر صدقے کر دیا۔ ماں کا انتقال ہو گیا تو صحابیہ کو شک ہو گیا کہ اب یہ لونڈی رکھنا جائز ہے یا نہیں؟ وہ رسول اللہ ﷺ کے پاس گئیں اور فتویٰ پوچھا، آپ نے فرمایا: ”تم ماں کی وارث ہو لونڈی جائز ہے اور تم کو ثواب بھی مل چکا۔“

اسما بنت ابی بکرؓ کی ماں قتیلہ کافرہ تھیں۔ ان کو ابو بکرؓ نے قرآن کا حکم آنے کے بعد طلاق دے دی تھی، وہ مکہ میں رہتی تھیں۔ ایک بار وہ بیٹی سے ملنے مدینہ آئیں اور بیٹی کے لیے تحفہ لائیں۔ اسماء بنت ابی بکرؓ کو شک ہوا کہ یہ تحفے میرے لیے جائز ہیں یا نہیں، نبی ﷺ سے پوچھا تو آپ نے تحفہ لینے کی اجازت دے دی۔

ہم لوگوں میں عادت ہے کہ بات بات پر قسمیں کھاتے ہیں۔ ان میں ایسی بھی ہوتی ہیں جن پر کفارہ لازم آتا ہے، لیکن ہم پروا نہیں کرتے لیکن قسم کے کفارے کا حکم آنے کے بعد صحابیات اس کا بڑا خیال رکھتی تھیں۔ ایک بار ام المومنین عائشہ بنت ابی بکرؓ اپنے بھانجے عبداللہ بن زبیرؓ سے ناراض ہو گئیں اور قسم کھالی کہ ان سے بات نہیں کرے گی لیکن جب عبداللہؓ نے معافی مانگی اور بڑے بڑے صحابہ نے سفارش کی تو معاف کر دیا، لیکن قسم کے کفارے میں چالیس غلام آزاد کیے۔

ہم بھی ایسی بنیں اچھی عادتیں:

قرآن پر عمل کرنے سے پاکیزہ خواتین میں بڑی پاکیزہ عادتیں پیدا ہو گئیں تھیں۔ ان میں ایثار، قربانی، فیاضی، شرم و حیا، صداقت، خدمتِ خلق، صبر و توکل، پرہیز گاری اور ایسی ہی دوسری تمام اچھی عادتیں پیدا ہو گئی تھیں۔ وہ اتنی غیرت مند ہو گئی تھیں کہ ماں باپ سے بھی مانگنے میں جھجکتی تھیں۔

سیدہ فاطمہ رضی اللہ عنہا سیدنا علی رضی اللہ عنہ کے ساتھ بڑی غریبی کی زندگی بسر کرتی تھیں، چکی پیسنا، پانی بھرنا، گھر کے سارے کام کرنا اور سب کچھ ان کو کرنا پڑتا تھا۔ ایک بار علی رضی اللہ عنہ نے مشورہ دیا کہ رسول اللہ صلی اللہ علیہ وسلم کے پاس جاؤ اور ایک لونڈی کے لیے درخواست کرو۔ جناب علی رضی اللہ عنہ کے کہنے سے سیدہ فاطمہ رضی اللہ عنہا رسول اللہ صلی اللہ علیہ وسلم کے پاس گئیں لیکن غیرت کے مارے کچھ کہہ نہ سکیں اور خالی ہاتھ لوٹ آئیں۔

www.KitaboSunnat.com

ایثار و قربانی

دوسروں کو فائدہ پہنچانا اور اپنی خواہش روک لینا اچھی باتوں میں اس کا بہت بڑا مقام ہے۔ صحابیات (پاکیزہ خواتین) میں ایثار و قربانی کا جذبہ بہت تھا اس سلسلے میں واقعات تو بہت ہیں لیکن ہم اس کا ایک بہترین نمونہ پیش کرتے ہیں۔

جب رسول اللہ صلی اللہ علیہ وسلم کا انتقال ہوا تو آپ ام المومنین عائشہ رضی اللہ عنہا کے حجرے میں دفن ہوئے، پھر عائشہ رضی اللہ عنہا کے والد محترم سیدنا ابو بکر رضی اللہ عنہ کا انتقال ہوا تو وہ بھی اسی حجرے میں دفن ہوئے۔ اب صرف ایک قبر کی جگہ تھی یہ عائشہ رضی اللہ عنہا نے اپنے لیے رکھی تھیں۔ خواہش یہ تھی کہ شوہر اور باپ کے پاس ہی قبر بنے۔

اب سنئے! سیدنا عمر رضی اللہ عنہ جب زخمی ہوئے اور زندگی کی امید نہ رہی تو ام المومنین عائشہ رضی اللہ عنہا سے کہا کہ میری خواہش ہے کہ میں اپنے دو پیاروں کے پاس دفن ہوں۔ اس مانگ کو سن کر سیدہ عائشہ رضی اللہ عنہا نے حسرت بھرے لہجے میں کہا: ”یہ جگہ تو میں نے اپنے لیے رکھی تھی مگر عمر رضی اللہ عنہ کی خواہش کو رد نہ کروں گی۔“

امیر المؤمنین عمر رضی اللہ عنہ کی قبر بھی اسی حجرے میں بن گئی اور عائشہ رضی اللہ عنہا دوسرے حجرے میں چلی گئیں۔ (سنان اللہ)

فاطمہ رضی اللہ عنہا کا مشہور واقعہ ہے۔ دودن کا فائدہ تھا ابھی حسن و حسین بچے تھے اور وہ بھی بھوکے تھے۔ دوسرے دن شام کو علی رضی اللہ عنہ محنت مزدوری کر کے کچھ اناج لائے، فاطمہ رضی اللہ عنہا نے پیسا اور روٹیاں پکائیں، پھر سب کو لے کر کھانا کھانے بیٹھیں۔ ابھی نوالہ توڑا ہی تھا کہ دروازے پر فقیر نے صدا لگائی اللہ بھلا کرے۔ فاطمہ رضی اللہ عنہا نے کھانا فقیر کو دے دیا اور خود شوہر اور بچوں کو پانی پلا کر سلا دیا۔

لکھتے لکھتے بہت سے واقعات یاد آتے جا رہے ہیں ایک دن ام المؤمنین عائشہ رضی اللہ عنہا کا روزہ تھا، سیدنا عبداللہ بن زبیر رضی اللہ عنہ نے اس دن دس ہزار درہم بیچے۔ عادت کے مطابق خیرات کرنے لگیں جب آخری تھیلی بھی خیرات کر دی تو لوٹری نے یاد دلایا:

”آپ کا روزہ ہے اور آپ نے اپنے لیے کچھ نہیں رکھا تو فرمایا کہ پہلے کیوں یاد نہیں دلایا اور دامن جھاڑ کر اٹھ گئیں۔“

ایک ادبی اور نہایت عبرتناک واقعہ سن لیجیے! اس کے بعد دوسری باتیں عرض کروں گا رسول اللہ صلی اللہ علیہ وسلم کے چچا حمزہ رضی اللہ عنہ جنگ احد میں شہید ہوئے تو ان کی بہن سیدہ صفیہ رضی اللہ عنہا ان کے لیے دو کفن لائیں۔ لاش کے پاس پہنچیں تو دیکھا کہ ایک انصاری بھی شہید پڑا ہے۔ اپنے بیٹے زبیر رضی اللہ عنہ سے کہا کہ بڑی چادر انصاری کو دے دو اور چھوٹی میرے بھائی کو۔ اس چھوٹی چادر سے سیدنا حمزہ رضی اللہ عنہ کا سر چھپایا جاتا تو پاؤں کھل جاتے اگر پاؤں چھپائے جاتے تو سر کھل جاتا آخر سر چھپا دیا گیا اور پیروں کو گھاس سے ڈھک دیا گیا۔

اب ادبی بات سننے صفیہ رضی اللہ عنہا نے بھائی کا مرثیہ کہا۔ ایک شعر میں فرماتی ہیں وہ (حمزہ رضی اللہ عنہ) ایسا فیاض اور ایثار کرنے والا ہے کہ مرنے کے بعد بھی اپنے پڑوسی کو نہ بھولا۔ (واضح رہے کہ یہ اشارہ انصاری کی طرف ہے)

عرب کے بڑے بڑے شعرا نے یہ شعر سنا تو اعتراف کیا کہ فیاضی کے بارے میں اس سے اچھا شعر نہیں سنا۔
فیاضی کے دو واقعات:

ایک بار سیدنا منکدر بن عبداللہ رضی اللہ عنہ ام المومنین عائشہ رضی اللہ عنہا کے پاس آئے۔
پوچھا: کیا منکدر تمہارا کوئی بچہ ہے؟ عرض کیا: ”ام المومنین! میں خود بچہ ہوں، بولیں: میرے پاس دس ہزار درہم ہوتے تو میں تم کو دیتی اور تم شادی کرتے۔“ اتفاق کی بات اسی شام دس ہزار درہم آگئے تو عائشہ رضی اللہ عنہا نے منکدر کو دیئے انھوں نے شادی کی اور بچے ہوئے۔
www.KitaboSunnat.com

نبی صلی اللہ علیہ وسلم کی بیویوں میں ایک سے بڑھ کر ایک فیاض تھیں لیکن ام المومنین سیدہ زینب بنت جحش رضی اللہ عنہا سب سے باری لے گئیں وہ اپنے ہاتھ سے چمڑا پکا کر صاف کرتی تھیں، اس سے جو مزدوری ملتی سب غریبوں میں دے دیتیں۔ ایک بار تمام امہات المومنین رسول اللہ صلی اللہ علیہ وسلم کے پاس بیٹھی تھیں، آپ نے فرمایا: ”میرے مرنے کے بعد تم میں سے جس کا ہاتھ سب سے زیادہ لمبا ہو گا وہ مجھ سے سب سے پہلے ملے گی۔“
یہ سن کر سب ایک دوسرے سے ہاتھ ناپا کرتی تھیں۔ زینب رضی اللہ عنہا کے ہاتھ سب سے چھوٹے تھے، لیکن نبی صلی اللہ علیہ وسلم کے انتقال کے بعد جب سب سے پہلے زینب رضی اللہ عنہا کا انتقال ہوا تو لوگوں نے سمجھا کہ لمبے ہاتھوں والی کے معنی ”فیاض“ کے ہیں۔

عفو و درگزر:

عفو و درگزر، یعنی معاف کر دینا اور رنجش ختم کر دینا وہ خوبی ہے کہ بڑے مرتبے پر پہنچا دیتی ہے اور یہ بات آسان بھی نہیں ہے۔ چھوٹی چھوٹی باتیں ہوں یا مجبوری ہو تو بات کو ختم کر دیتے ہیں لیکن عزت و آبرو اور اپنے کسی عزیز کے قتل کو ایسے ہی لوگ معاف کرتے ہیں جن کو اللہ نے بڑا دل گردہ عنایت فرمایا ہو۔ نبی صلی اللہ علیہ وسلم میں تو یہ صفت کامل درجے کی پائی جاتی ہے لیکن ہم دیکھتے ہیں کہ رسول اللہ صلی اللہ علیہ وسلم سے جن بزرگوں

نے اخلاق سیکھا۔ وہ بھی اس خوبی میں بہت آگے نظر آتے ہیں ہم اس وقت دو واقعات ایسے لکھتے ہیں جن کو معاف کر دینا انھی پاکیزہ خواتین کا حصہ تھا جن کو اللہ نے توفیق بخشی تھی۔

ام المومنین عائشہ رضی اللہ عنہا پر جو تہمت لگائی گئی تھی جس کا ذکر قرآن میں بھی ہے اور عام کتابوں میں بھی پورا واقعہ ملتا ہے، ایسے موقع پر ہر شخص جو اپنے برابر کے آدمی اور مد مقابل کو آسانی کے ساتھ ذلیل کر سکتا ہے، کرتا ہے۔ لیکن ام المومنین زینب رضی اللہ عنہا کو ہم دیکھتے ہیں کہ وہ عائشہ رضی اللہ عنہا کی سوکن تھیں اور عائشہ رضی اللہ عنہا کے برابر ہی نہیں بلکہ رشتے کے اعتبار سے کچھ بڑھ کر تھیں وہ رسول اللہ ﷺ کی بہن بھی لگتی تھیں اور ان کو معلوم بھی تھا کہ نبی ﷺ سیدہ عائشہ رضی اللہ عنہا کو بہت چاہتے ہیں، سیدہ عائشہ رضی اللہ عنہا پر تہمت لگانے کے موقع پر وہ سیدہ عائشہ رضی اللہ عنہا کو ایک اشارے پر بچا دکھا سکتی تھیں، لیکن جب ان سے پوچھا گیا تو اس طرح گواہی دی۔

”میں اپنے کانوں اور آنکھوں کی پوری حفاظت کرتی ہوں، یعنی میرے کان ٹھیک بات سنتے ہیں اور میری آنکھیں غلط چیز نہیں دیکھتی۔“

اس گواہی کے بارے میں عائشہ رضی اللہ عنہا خود فرماتی ہیں کہ وہ اگرچہ میرے برابر کی اور میری حریف تھیں لیکن ان کے تقویٰ نے انھیں بچا لیا۔

دوسرا واقعہ خود ام المومنین عائشہ رضی اللہ عنہا کے درگزر کا ہے۔ معاویہ بن خدیج رضی اللہ عنہ ایک فوجی افسر تھے۔ ایک بار انھوں نے سیدہ عائشہ رضی اللہ عنہا کے بھائی محمد بن ابوبکر رضی اللہ عنہ کو قتل کر دیا، اس حادثے کا اثر ماں پر بھی تھا اور سیدہ عائشہ رضی اللہ عنہا پر بھی، لیکن ایک جنگ سے معاویہ بن خدیج رضی اللہ عنہ واپس آئے تو سیدہ عائشہ رضی اللہ عنہا نے لوگوں سے پوچھا کہ تمہارے ساتھ معاویہ کا کیسا سلوک رہا؟ جو اب ملا سب لوگ ان کی تعریف کرتے پائے گئے ان میں کوئی عیب نظر نہ آیا، اگر کسی کا اونٹ ضائع ہو جاتا تو وہ اس کی جگہ دوسرا اونٹ دے دیتے تھے اور اگر کسی کا غلام بھاگ جاتا تو دوسرا غلام دے دیتے تھے۔

یہ سنا تو سیدہ عائشہ رضی اللہ عنہا نے ”استغفر اللہ“ پڑھ کر فرمایا کہ ”میں نے نبی ﷺ

سے سنا ہے کہ جو شخص میری امت کے ساتھ نرمی اور محبت کا برتاؤ کرتا ہے اس کے ساتھ نرمی اور محبت کرو اور جو شخص ایسے شخص پر سختی کرے تو اس کی حمایت میں اس شخص پر سختی کرو جو ایسے شخص پر سختی کرتا ہے تو پھر میرے لیے ٹھیک نہیں کہ میں اپنے بھائی کے معاملے میں معاویہ سے بغض رکھوں۔“

دیکھا آپ نے ایسی تھیں، ہماری بزرگ مائیں، اگر ہم انھیں اپنے لیے نمونہ بنائیں تو اللہ کی نظر میں ہم کتنا اونچا مقام حاصل کر سکتے ہیں۔

مہمان کی خاطر:

مہمانوں کا معاملہ ایسا ہوتا ہے جس کا تعلق زیادہ تر عورتوں ہی سے ہوتا ہے۔ کبھی کبھی ایسا بھی ہوتا ہے کہ گھر والی مہمانوں کی وجہ سے گھبرا جاتی ہے، لیکن صحابیات کے واقعات میں ہمیں کوئی ایسی بات نہیں ملی۔ ام شریک رضی اللہ عنہا کے بارے میں لکھا ہوا ہے کہ انھوں نے گھر کو مہمان خانہ بنا رکھا تھا۔ رسول اللہ صلی اللہ علیہ وسلم کے پاس جو مہمان آتا وہ زیادہ تر انہی کے ہاں ٹھہرتا۔

اس سلسلے میں نہایت دل چسپ اور نصیحتوں سے بھرا ہوا واقعہ ام سلیم کا ہے۔ ایک بار رسول اللہ صلی اللہ علیہ وسلم کے پاس دو مہمان آئے آپ صلی اللہ علیہ وسلم نے اپنے گھر کھلا بھیجا، جواب آیا کہ برکت ہی برکت ہے تو اپنے صحابہ کی طرف دیکھا اور فرمایا کہ کون ان کو مہمان رکھے گا؟ ام سلیم رضی اللہ عنہا کے شوہر ابو طلحہ رضی اللہ عنہ نے عرض کیا ”یا رسول اللہ صلی اللہ علیہ وسلم میں۔“

ابو طلحہ رضی اللہ عنہ دونوں کو گھر لے گئے اور ام سلیم رضی اللہ عنہا سے کہا تو معلوم ہوا کہ صرف بچوں کا کھانا رکھا ہے، وہ کھانا مہمانوں کو اس طرح کھلایا گیا کہ چراغ بجھا دیا گیا کھانا مہمانوں کے آگے رکھا گیا، ابو طلحہ رضی اللہ عنہ بھی شریک ہوئے مگر ام سلیم کی بتائی ہوئی ترکیب کام میں لاتے رہے، یعنی ہاتھ کھانے تک لے جاتے لیکن نوالہ نہ اٹھاتے اور پھر منہ کے پاس لے جاتے، مہمان سمجھتے کہ وہ بھی کھا رہے ہیں، اس طرح مہمانوں کو کھانا کھلا کر رخصت کیا۔ صبح کو رسول اللہ صلی اللہ علیہ وسلم کی خدمت میں گئے تو آپ نے فرمایا:

ابو طلحہ! تمہارے گھر مہمانوں کو جس طرح رکھا گیا اس کی خبر اللہ نے مجھے دے دی۔

غیرت:

غیرت اور خودداری کی صفت بھی بہت بڑی صفت ہے اور یہ لوگوں میں بہت کم پائی جاتی ہے۔ جب جان پر بنتی ہے یا عزت پر حرف آتا ہے یا کوئی غرض سامنے آتی ہے تو بڑے بڑوں کے قدم ڈگمگاتے ہیں، لیکن پاکیزہ خواتین کے واقعات کے سلسلے میں ایک دو نمونے ملاحظہ ہوں۔

عبداللہ بن زبیر رضی اللہ عنہما حجاج بن یوسف سے ایک جنگ لڑ رہے تھے اس جنگ میں وہ شہید ہوئے، شہادت سے پہلے اپنی والدہ محترمہ اسما رضی اللہ عنہا کے پاس گئے اور جنگ کا نقشہ بتایا تو ماں نے فرمایا:

”بیٹا! اگر تو حق پر ہے تو تجھے زیب نہیں دیتا کہ اپنے ساتھیوں کو چھوڑ کر اپنی جان دے اور کوئی ایسی شرط منظور کرے جو غیرت کے خلاف ہو اللہ کی قسم! حق کے لیے تلوار کھا کر مر جانا اس سے بہتر ہے کہ ذلت کے کوڑے عمر بھر برستے رہیں اور اگر تو ناحق یہ جنگ لڑ رہا ہے تو تو نے اپنے آپ کو بھی تباہ کیا اور اپنے ساتھیوں کو بھی لے ڈوبا۔ جا شیر ہو کر لڑ لو مڑی نہ بن۔“

ایک بار ایک صحابیہ جو بوڑھی ہو چکی تھیں، معاویہ بن ابی سفیان کے پاس اس زمانے میں گئیں جب وہ خلیفہ ہو چکے تھے۔ یہ بات سب کو معلوم ہے کہ معاویہ اور سیدنا علی رضی اللہ عنہما میں بڑی کشمکش رہی تھی جب یہ صحابیہ معاویہ رضی اللہ عنہ کے پاس پہنچیں تو بڑا بلوغت جملہ کہہ کر ان پر چوٹ کی اور فرمایا ”معاویہ!“ گائے کا دودھ گوالے لے گئے پھڑا بھوکا رہ گیا۔“ مطلب یہ تھا کہ تیری حکومت میں رعایا بھوکے ہے اور تیرے رشتہ دار مزے کر رہے ہیں۔

معاویہ رضی اللہ عنہ کے اندر بڑا صبر و استقلال تھا انھوں نے اس چوٹ کو مسکرا کر برداشت کر لیا اور بولے: ”آپ کو کیا غرض یہاں تک لائی ہے؟“ بولیں، اس لیے کہ تجھے اللہ کے خوف سے ڈراؤں۔“ پھر پوچھا گیا کہ ”آپ کو کوئی ضرورت ہو تو

فرمائیں، ”فرمایا“ تیرے پاس کیا ہے جو دے گا“

پھر پوچھا علیؑ کے بارے میں کیا کہتی ہو؟ بتایا وہ اللہ کا ایک بندہ ہے۔ راتوں کو جاگنے والا اور دن میں جہاد کرنے والا، اللہ اور اللہ کا رسول اس سے محبت کرتا تھا، تجھے زیب نہیں دیتا کہ تو اس کی برابری کرے۔“

یہ کہہ کر دربار معاویہؓ سے چلی آئیں۔ معاویہؓ نے کہا: اس بوڑھی عورت میں اسلامی غیرت کس درجہ پائی جاتی ہے۔

ام سلمہؓ کے شوہر ابو سلمہؓ شہید ہوئے تو رسول اللہ ﷺ نے نکاح کا پیام دیا، ام سلمہؓ نے عرض کیا: ”یا رسول اللہ! میرے اندر غیرت بہت ہے“ آپ نے یقین دلایا کہ تمہاری غیرت کی حفاظت کی جائے گی۔ اس یقین پر نکاح ہو گیا۔ بس اب دوسری خوبیاں ملاحظہ ہوں ورنہ مضمون طویل ہوتا جا رہا ہے۔

صبر کی خوبی: www.KitaboSunnat.com

لوگ صبر کے معنی غلط جانتے ہیں کہ مجبوری کا نام صبر ہے، لیکن دراصل صبر کے معنی ہیں اپنے مقام پر مضبوطی سے جھے رہنا اگر اللہ تعالیٰ آرام و آسائش عطا کرے تو عیش میں پڑ کر اپنے اخلاق کو برقرار رکھے، اللہ کو نہ بھولے، غرور نہ کرے، دوسروں پر ظلم نہ کرے اور اگر سختی آ پڑے تو ہائے واویلا نہ کرے بلکہ اللہ کو یاد کرے، اپنے مقام سے نہ گرے۔ اس سلسلے میں کتابوں کے اندر لکھا ہے کہ جہاد میں صبر کی صفت کام دیتی ہے، یعنی ہار کے آثار ہوں تو بھی صبر کرے، یعنی جم کر دشمن کا مقابلہ کرے۔ ملاحظہ ہو:

جنگ احد میں جب مسلمانوں میں افراتفری پھیلی تو رسول اللہ ﷺ اپنے مقام پر پہاڑ کی طرح جھے رہے۔ کتابوں میں پایا جاتا ہے کہ اس جنگ میں رسول اللہ ﷺ نے ام عمارہؓ کے استقلال کی یوں تعریف فرمائی کہ ”وہ میرے آس پاس پروانے کی طرح پھر رہی تھیں اور کافروں سے جنگ کر رہی تھیں۔“

انھی ام عمارہؓ کے فرزند زخمی ہو کر گرے تو بولیں۔ ”اٹھ! اور اپنی جگہ کھڑا ہوا! اللہ کے رسول ﷺ کی حفاظت میں لڑ۔ رسول اللہ ﷺ نے فرمایا: ام عمارہ! تیرا سا

صبر اور تیری ہی قوت دوسروں میں کہاں ہے؟“

محمد بن ابوبکر رضی اللہ عنہما کو ایک جنگ میں قتل کر دیا گیا۔ یہ بات ماں نے سنی تو کوئی بات بے صبری کی منہ سے نہیں نکالی دشمن کو کو سا تک نہیں بلکہ نماز کی نیت کر کے کھڑی ہو گئیں۔

ابو طلحہ رضی اللہ عنہ کا لڑکا مر گیا وہ اس وقت گھر میں نہیں تھے۔ ام سلیم رضی اللہ عنہا نے بچے کو کفنا کر کوٹھڑی میں رکھ دیا۔ ابو طلحہ رضی اللہ عنہ گھر آئے تو بچے کا حال پوچھا۔ کہا کہ آرام سے لیٹا ہے، پھر شوہر کو کھانا کھلایا اور بولیں: ”ابو طلحہ امانت کے بارے میں کیا خیال ہے اگر امانت رکھنے والا اپنی چیز مانگے تو۔؟“

بولے کہ ”تو خوش دلی سے امانت واپس کر دینی چاہیے۔ اب ام سلیم نے کہا کہ اچھا تو تمہارا بچہ اللہ کی امانت تھا اسے اللہ نے لے لیا۔“
یہ سنا تو ابو طلحہ بولے: اللہ کی قسم! ام سلیم میں صبر میں تم سے پیچھے نہ رہوں گا میں راضی برضا ہوں۔“

صحابیات جو اسلام لانے کی وجہ سے ستائی اور شہید کی گئیں ان میں صبر کی قوت ہی تھی جس نے ان کو بلند کیا۔ یہ واقعات ہم پہلے صفحات میں بیان کر چکے۔

جنگ احد میں اسلام کے مشہور سپاہی سید الشہداء امیر حمزہ رضی اللہ عنہ شہید ہو گئے اور لوگ بھی شہید ہوئے تو مدینے میں انصار خواتین اپنے مقتولوں پر نوحہ کر رہی تھیں۔ رسول اللہ صلی اللہ علیہ وسلم مدینے میں آئے تو بولے آج حمزہ پر رونے والا کوئی نہیں، یہ سنتے ہی انصار خواتین نے اپنے مقتولوں پر صبر کیا اور حمزہ رضی اللہ عنہ پر نوحہ کرنے لگیں۔

رسول اللہ صلی اللہ علیہ وسلم نے فرمایا سوگ تین دن کا ہے۔ نوحہ کرتے وقت ہائے واویلا کرنا اور بال اور منہ نوچنا ٹھیک نہیں۔ خواتین نے اس حکم پر پورا پورا عمل کیا۔

صفیہ رضی اللہ عنہا رسول اللہ صلی اللہ علیہ وسلم کی پھوپھی نے بھائی حمزہ رضی اللہ عنہ کی شہادت کی خبر سنی تو دیکھنے چلیں، نبی صلی اللہ علیہ وسلم نے جاتے دیکھ لیا ان کے بیٹے زبیر رضی اللہ عنہ سے کہا کہ مکے کی عورتوں نے حمزہ رضی اللہ عنہ کی لاش کو بگاڑ دیا ہے (کان اور ناک کاٹ کر زیور بنایا ہے)

ایسی حالت میں اپنی ماں کو روکو اور صبر کی نصیحت کرو، زیر رضی اللہ عنہا ماں کے پاس گئے اور رسول اللہ کا پیغام سنایا تو بولیں: اللہ دیکھ لے گا آج میں جیسا صبر کروں گی، یہ کہہ کر حمزہ رضی اللہ عنہ کی لاش کے پاس پہنچیں، لاش کی حالت نہ دیکھی جاتی تھی صفیہ رضی اللہ عنہا نے انا للہ وانا الیہ راجعون پڑھا اور دو کفن زیر کو دے کر واپس ہو گئیں۔

اسی جنگ میں حمزہ بنت جحش (پجری بہن) کو نبی صلی اللہ علیہ وسلم نے اس طرح مخاطب کیا کہ حمزہ! اپنے بھائی عبداللہ بن جحش پر صبر کرو۔ وہ سمجھ گئیں کہ بھائی شہید ہو گیا۔ انھوں نے انا للہ پڑھی رسول اللہ صلی اللہ علیہ وسلم نے پھر فرمایا۔ ”حمزہ! اپنے ماموں حمزہ پر صبر کرو۔ وہ سمجھ گئیں کہ حمزہ شہید ہو گئے انھوں نے انا للہ پڑھی اور شہیدوں کے لیے دعائے مغفرت کی اور واپس ہو گئیں۔

عبداللہ بن زیر رضی اللہ عنہما حجاج بن یوسف سے جنگ کرتے ہوئے شہید ہوئے۔ حجاج نے ان کی لاش سولی پر لٹکوا دی۔ اسما بنت ابوبکر رضی اللہ عنہا بیٹے کی لاش دیکھنے گئیں، معلوم ہوا کہ لاش اب تک سولی پر لٹکی ہے۔ حجاج سے بولیں یہ سوار ابھی تک گھوڑے سے نہیں اترا۔

حجاج عربی زبان کا بڑا فصیح و بلیغ آدمی تھا، اس نے اسما رضی اللہ عنہا کی زبان سے یہ ادبی جملہ سنا تو اپنے ہونٹ چبا کر رہ گیا اور اسما کے پاس آیا اور زبان لڑانے لگا۔ ”تمہارے بیٹے عبداللہ نے کعبہ میں بیٹھ کر خوزیری کرائی، اس لیے اس پر اللہ کا عذاب نازل ہوا۔“ جواب ملا: ”تو جھوٹا ہے میرا لڑکا نافرمان نہیں تھا وہ روزے رکھنے والا، تہجد پڑھنے والا اور پرہیزگار دین دار ماں اور باپ کا فرمانبردار تھا مگر تو اپنے بارے میں سن! میں نے رسول اللہ صلی اللہ علیہ وسلم سے سنا ہے کہ قبیلہ ثقیف میں دو نالائق پیدا ہوں گے ان میں پہلا کذاب اور دوسرا ظالم ہو گا۔ تو کذاب (مختار ثقفی) کو دیکھ چکی ہوں اور ظالم اس وقت میرے سامنے ہے۔“

یہ جواب سن کر حجاج جھلا گیا، پھر ڈھٹائی سے بولا: ”میں نے تمہارے بیٹے کے ساتھ یہ سب کیا ہے۔“ جواب ملا: ”تو نے میرے بیٹے کی دنیا خراب کی، میرے بیٹے

ہم بھی ایسی بسئیں
نے تیری آخرت برباد کی۔“

حجاج بوکھلا کر بولا: ”یہ دو نطق والی بڑھیا سٹھیا گئی ہے۔“ یہ طنز بھی بڑے صبر سے برداشت کیا اور کہا: ”رسول اللہ نے سچ فرمایا تھا، واقعی تو ظالم ہی ہے، ہاں ”میں ہی دو نطق والی ہوں یہ لقب رسول اللہ ﷺ نے مجھے دیا ہے اور تو ہے کہ طنز کرتا ہے۔“

نوٹ: یاد رہے کہ رسول اللہ ﷺ جب مکہ سے ہجرت کر کے مدینے کی طرف گئے تو اسامہ رضی اللہ عنہما نے اپنا کمر بند پھاڑ کر اس سے کھانا باندھا تھا تو اس وقت رسول اللہ ﷺ نے ”ذات الطاقین“ (دو نطق والی) فرمایا تھا۔



سعادت مند گھریلو زندگی

پاکیزہ خواتین جن کے ایمان و اسلام اور مذہبی خدمات کے بارے میں ہم لکھ رہے ہیں اور ان کے کاموں کے نمونے پیش کر رہے ہیں۔ ان کا طریقہ یہ تھا کہ وہ اسلام قبول کرنے بعد سب سے پہلے اور سب سے زیادہ اپنے گھر کی اصلاح پر زور دیا کرتی تھیں۔ وہ سمجھتی تھیں کہ اگر گھر ہی کی اصلاح نہ ہو سکی تو باہر کے لوگوں میں اصلاح کا کام ٹھیک سے نہ ہو سکے گا اور اس کا اثر بھی وہ نہ ہوگا جو ہونا چاہیے۔ وہ جو ”قُوا أَنْفُسَكُمْ وَأَهْلِيكُمْ نَارًا“ (التریم) مردوں کے لیے حکم ہے کہ ”تم اپنے کو اور اپنے اہل خانہ (گھر والوں) کو جہنم کی آگ سے بچاؤ۔“ اس کی روشنی میں پاکیزہ خواتین کی ذمہ داری یہ سمجھتی تھیں کہ وہ بال بچوں کی اصلاح پر زور دیں کیوں کہ اگر گھر کے مرد تو باہر رہتے ہیں، دن بھر کام کرتے ہیں، شام کو گھر آتے ہیں، ان کا واسطہ بچوں سے کم ہی رہتا ہے، اس لیے ہم عورتوں کو گھر سنبھالنا ہے، شوہر کے گھر کی چیزوں کی دیکھ بھال کرنی ہے، گھر کو اسلامی سانچے میں ڈھالنا ہے، چنانچہ ہم دیکھتے ہیں کہ پاکیزہ خواتین گھر کے سدھار میں پوری طرح کامیاب رہیں، انھوں نے گھر کو خوب سنبھالا اور اپنے بعد آنے والی عورتوں کے لیے بہترین نمونہ چھوڑا۔ نیچے ہم انھی نمونوں کو سامنے لانے کی کوشش کریں گے لیکن جیسا کہ ہم نے کہا ہے ”مشتے نمونہ از خرداڑ“ یعنی پورے ڈھیر میں سے ایک مٹھی پورے ڈھیر کے لیے نمونہ ہوتی ہے۔ اسی طرح یہ نمونے دکھائیں گے۔ ہمارا مطلب یہ ہے کہ ہم گھریلو زندگی کے ایک ایک عنوان پر ایک دو ہی باتیں لکھیں گے۔ زیادہ تفصیل میں نہیں جائیں گے۔ ہمارا مطلب نصیحت حاصل کرنا

ہے اگر اللہ توفیق دے تو وہ تھوڑے ہی واقعات سے حاصل ہو سکتی ہے۔

شوہر کی رفاقت:

گھریلو زندگی میں سب سے زیادہ اہم ذات شوہر کی ہوتی ہے۔ شوہر کا گھر وہ ستون ہے جو اگر مضبوط رہے تو گھر مضبوط رہتا ہے اور اگر وہ کمزور ہو تو گھر ڈھے جانے سے بچ نہیں سکتا۔ شوہر کی مضبوطی ہر اعتبار سے دین و مذہب کے اعتبار سے بھی، رہن سہن کے اعتبار سے بھی اور مالی حیثیت سے بھی قابل ترجیح ہے۔

ام المؤمنین سیدہ خدیجہ رضی اللہ عنہا

اور مذہب کے اعتبار سے سب سے پہلے ام المؤمنین خدیجہ رضی اللہ عنہا کو دیکھیے۔ نبی کریم صلی اللہ علیہ وسلم کی پہلی بیوی ہونے کا شرف حاصل ہے، ان کی یہ بڑائی ایسی ہے کہ نبی صلی اللہ علیہ وسلم ان کی موت کے بعد اکثر ان کو یاد فرماتے رہتے تھے اور وہ بھی ان لفظوں میں کہ ”وہ میری بہترین بیوی تھیں، انھوں نے مجھے اپنا مال، اس لیے دیا کہ

میں اس مال سے اللہ کے دین کو مضبوط کروں۔“

کتابوں میں لکھا ہوا ہے کہ جب نبی صلی اللہ علیہ وسلم مکے کے سرداروں کے سامنے اسلام پیش کرتے تھے تو وہ آپ کا مذاق اڑاتے تھے اور طنز کر کے آپ کے دل کو دکھ پہنچاتے تھے۔ طرح طرح سے ستاتے تھے، پھر جب گھر آتے تو خدیجہ رضی اللہ عنہا آپ سے اس طرح باتیں کرتیں کہ آپ کا غم ختم ہو جاتا۔ وہ کہتیں کہ یا رسول اللہ! آپ حق پر ہیں اللہ نے چاہا تو دین پھیل کر رہے گا۔

ان ہی ام المؤمنین خدیجہ رضی اللہ عنہا کا واقعہ ہے کہ جب رسول اللہ صلی اللہ علیہ وسلم پر پہلی بار وحی نازل ہوئی اور آپ نے فرشتے کو دیکھا اور نبوت پا کر اپنی ذمہ داری کو محسوس کیا تو گھبرا کر گھر آئے اور خدیجہ رضی اللہ عنہا سے سارا حال کہا تو اس بے مثل بیوی نے فوراً تصدیق کی اور دلاسا دیا کہ آپ بالکل نہ گھبرائیں۔ اس بے مثل بیوی نے آپ کی خوبیوں کو بیان کیا اور کہا کہ اللہ آپ کی حفاظت کرے گا۔“

ہم بھی ایسی بنیں

اتنا ہی نہیں، اپنے ایک عزیز قریب ورقہ بن نوفل جو اس وقت الہامی کتابوں کے عالم مانے جاتے تھے آپ کو ان کے پاس لے کر گئیں اور ان سے آپ کے دل کو قوت پہنچائی۔

پھر جب اور جہاں مال کی ضرورت ہوئی تو ام المومنین خدیجہ رضی اللہ عنہا نے اپنا خزانہ کھول دیا اور آپ کو پورا اطمینان دلایا کہ آپ تن من دھن سے اللہ کے دین کے آگے بڑھائیں گھر کو میں سنبھالتی ہوں۔

اگر کہیں ام المومنین خدیجہ رضی اللہ عنہا کی طرف سے یہ اطمینان آپ کو نہ ہوتا تو کیا وہ کامیابی آپ کو ہوتی جو ہم دیکھتے ہیں۔ لکھنے والوں نے ایک بڑی اچھی مثال دی ہے کہتے ہیں کہ ام المومنین خدیجہ رضی اللہ عنہا کی خدمات ایسی ہیں جیسے دودھ میں گھی ہوتا ہے کہ سب سے زیادہ قوی جزو وہی ہوتا ہے، یا وہ پانی جو زمین کے نیچے درخت کو تراوٹ بخشتا ہے لیکن کسی کو نظر نہیں آتا۔ یہی حال ام المومنین خدیجہ رضی اللہ عنہا کا۔ لکھتے ہیں کہ کفار مکہ اپنے لفظوں کے تیروں سے رسول اللہ ﷺ کے دل کو زخمی کر دیا کرتے تھے۔ ام المومنین خدیجہ رضی اللہ عنہا آپ کے زخمی دل پر اپنی باتوں سے مرہم رکھتی تھیں۔ وہ رسول اللہ ﷺ کی بہترین مشیر (مشورہ دینے والی) تھیں۔

ام المومنین خدیجہ رضی اللہ عنہا سے آپ کی چار بچیاں تھیں، ان کے علاوہ سیدنا علی رضی اللہ عنہ بھی انھیں کے گھر میں رہتے تھے، ان سب کی دیکھ بھال کرنا، پرورش کرنا، ان کو پروان چڑھانا، یہ سب ام المومنین خدیجہ رضی اللہ عنہا نے اپنے ذمہ لیا تھا۔ بڑے ہو کر یہ سب کیسے ہوئے؟ کیا بنے؟ تاریخ کی کتابیں پڑھنے والے جانتے ہیں کہ دین کے آسمان کے روشن ستارے بنے۔ علی، فاطمہ اور سیدہ فاطمہ رضی اللہ عنہا کی دوسری بہنوں کی خدمات ایسی نہیں کہ اسلامی تاریخ ان کو بھلا دے اور کوئی یہ بھی نہیں کہہ سکتا کہ ان سب کو پروان چڑھانے والی ذات بابرکات ام المومنین خدیجہ رضی اللہ عنہا تھیں۔

جو لوگ دین کو پھیلانے کا کام کرتے ہیں ان کو تجربہ ہوگا کہ اگر خدا نخواستہ بیوی ساتھ نہ دے اور دن بھر طرح طرح کے غم سہہ کر گھر آئیں اور بیوی ڈھارس بندھانے

کے بدلے اپنا دکھڑالے بیٹھے تو اس غریب شوہر کا حال کیا ہوتا ہے۔ بیچارے کو دن میں تارے نظر آنے لگتے ہیں۔

تاریخ گواہ ہے کہ ام المومنین خدیجہ رضی اللہ عنہا نے قدم قدم پر آزمائش میں آپ کا ساتھ دیا، یہاں تک کہ ان کی صحت نے جواب دے دیا اور پھر وہ تندرست نہ ہو سکیں اللہ کو پیاری ہو گئیں۔ جس سال ان کا انتقال ہوا نبی کریم صلی اللہ علیہ وسلم اس سال کو اپنے لیے غم کا سال فرماتے تھے۔ غرض یہ کہ ام المومنین خدیجہ رضی اللہ عنہا کے انتقال کے بعد ہی وہ ناقابل برداشت ظلم و ستم رسول اللہ صلی اللہ علیہ وسلم پر توڑے گئے جن کا ذکر کتابوں میں ملتا ہے، آپ کی راہ میں کانٹے بچھائے گئے، آپ کو تکلیفیں دینا یہ اور اس طرح کی ساری باتیں ام المومنین خدیجہ رضی اللہ عنہا کے بعد کی ہیں۔

اگر آج ہماری مائیں اور بہنیں اپنے دین پھیلانے والے شوہر کا ساتھ دیں تو آج بھی دین کی تبلیغ زیادہ سے زیادہ ہو سکتی ہے۔ کاش! ہماری یہ بات کسی خاتون کے دل کو چھو لے۔

فاطمہ رضی اللہ عنہا

یہ وہ فاطمہ رضی اللہ عنہا ہیں جو ام المومنین خدیجہ رضی اللہ عنہا کی سب سے چھوٹی بیٹی تھیں، علی رضی اللہ عنہ سے بیاہی گئیں۔ علی رضی اللہ عنہ دین پھیلانے میں نبی کے بہترین ساتھی اور سپاہی تھے۔ فاطمہ رضی اللہ عنہا نے ان کو بھی گھر سے فارغ کر دیا تھا۔ گھر کی ضرورت کے لیے پانی بھرنا اور اس طرح کہ مشک لانے میں آپ کے سینے پر نشان پڑ گئے۔ یہ وہ باتیں تھیں کہ خود علی رضی اللہ عنہ کے دل پر اثر ہوتا تھا، انھوں نے ایک بار کہا بھی کہ فاطمہ! رسول اللہ صلی اللہ علیہ وسلم کے پاس جاؤ، آج کل کچھ غلام آئے ہیں ایک غلام مانگ لاؤ، لیکن فاطمہ رضی اللہ عنہا کی غیرت دیکھئے۔ رسول اللہ صلی اللہ علیہ وسلم کی خدمت میں گئیں لیکن زبان سے کچھ نہ کہہ سکیں۔ جیسی گئیں تھیں ویسی لوٹ آئیں۔ پھر جب نبی صلی اللہ علیہ وسلم کو معلوم ہوا تو آپ نے لونڈی دینے کے بدلے فاطمہ کو یہ کلمات پڑھنے کی تلقین فرمائی، سبحان اللہ ۳۳ بار، الحمد للہ ۳۳

بارہ اللہ اکبر ۳۴ بار (یہ کلمات تسبیح فاطمہ رضی اللہ عنہا کے نام سے مشہور ہیں۔)

اسماء رضی اللہ عنہا

سیدہ اسماء ام المومنین سیدہ عائشہ رضی اللہ عنہا کی بڑی بہن تھیں۔ ابو بکر رضی اللہ عنہ کی بیٹی تھیں اور زبیر سے بیاہی تھیں۔ بچپن سے ہی اسلام کی راہ میں تیزی سے چل رہی تھیں۔ زبیر رضی اللہ عنہ بھی غریب تھے۔ سیدہ اسماء رضی اللہ عنہا ہی گھر کا سارا کام خود کرتی تھیں۔ مدینے کے باہران کا ایک باغ تھا، باغ تک پیدل جاتی تھیں اور کام کرتیں۔ وہ مشہور اور دل چسپ واقعہ یاد ہو گا کہ ایک بار سامان لیے آرہی تھیں کہ راستے میں رسول اللہ ﷺ ملے۔ کچھ صحابہ ساتھ تھے، آپ نے اسماء رضی اللہ عنہا کی محنت اور مشقت کو دیکھا تو اپنا اونٹ پیش کیا، لیکن اسماء رضی اللہ عنہا نے اس پر بیٹھنا پسند نہیں کیا اور پیدل ہی گھر آئیں۔

زبیر رضی اللہ عنہ کے مزاج میں بڑی تیزی تھی لیکن اسماء رضی اللہ عنہا بڑے صبر کے ساتھ رہتی تھیں، اس تحمل پر اس وقت تعجب ہوا جب ہم دیکھتے ہیں کہ ایک بار زبیر رضی اللہ عنہ کی تیز مزاجی سے ایسا ہوا کہ انھوں نے طلاق دے دی۔ طلاق کے بعد بیوی کی نظر سے شوہر گر جاتا ہے لیکن اسماء رضی اللہ عنہا ان کی بہت سی خوبیوں کی وجہ سے ہمیشہ ان کی تعریف کرتی رہیں یہاں تک کہ جب ایک دشمن نے دھوکہ دے کر شہید کر دیا تو دردناک مرثیہ کہا جس میں یہ بھی نظم کیا:

”وہ زبیر اتنا بہادر تھا کہ سامنے سے تلوار کا وار کرنے کی تجھے ہمت نہیں ہوئی، حیف ہے تجھ پر! تو نے اس وقت تلوار چلائی جب وہ نمازی زبیر رضی اللہ عنہا سجدے میں تھا۔“

مشہور بہادر صحابی عبد اللہ بن زبیر رضی اللہ عنہ سیدہ اسماء رضی اللہ عنہا کے بڑے بیٹے تھے۔ ان کی تربیت سیدہ اسماء رضی اللہ عنہا نے کی تھی۔ جب وہ پیدا ہوئے تو انھیں رسول اللہ ﷺ کی خدمت میں لے گئیں اور ان سے دعا کرائی۔

ان کے بچپن میں کوئی جنگ ہوتی تو اسماء رضی اللہ عنہا انھیں ایک نیلے پر بٹھا دیتیں اور کہتیں: ”دیکھو! یہ سب آج کہاں گئیں، ایسی خواتین، نام آج بھی اسماء، عائشہ، خدیجہ

اور فاطمہ وغیرہ ہیں، لیکن کام؟..... کاش کہ.....!

جستہ جستہ واقعات:

حولہ بیچنا اس وقت جب ان کے شوہر گھر آتے وہ دلہن کی طرح سج دھج کے ساتھ ان کا استقبال کرتی تھیں۔

عمر رضی اللہ عنہما جب گھر آتے تو ان کی بیوی عاتکہ رضی اللہ عنہما ان کا سر چوم لیا کرتی تھیں۔

غزوہ تبوک کے موقع پر ایک کوتاہی کی وجہ سے ہلال بن امیہ سے رسول اللہ ﷺ ناراض ہو گئے۔ حکم دے دیا کہ بیویاں ان سے الگ رہیں۔ اس موقع پر ہلال کی بیوی رسول اللہ ﷺ کی خدمت میں حاضر ہوئیں اور عرض کیا: یا رسول اللہ! ہلال بوڑھے ہیں میرے سوا ان کے پاس کوئی خدمت کرنے والا نہیں اگر میں صرف ان کی خدمت کروں تو آپ کو ناپسند تو نہیں ہوگا۔ فرمایا! ”نہیں لیکن الگ رہنا“

۵۰ دن تک رسول اللہ ﷺ ناراض رہے۔ بیوی نے ہلال کی خدمت اس طرح کی کہ وہ ہیں تو ان سے الگ لیکن ان کو تکلیف نہ ہونے دی۔

اسی طرح ایک صحابی نے بڑھاپے میں ایک بار بیوی کو ماں کہہ دیا، ان پر ظہار کا مسئلہ لاگو ہو گیا تو وفادار بیوی رسول اللہ ﷺ کی خدمت میں گئیں اور ایسے درد ناک لفظوں میں شوہر کی مجبوری پیش کی کہ اللہ تعالیٰ کا حکم ان کے موافق آیا۔ سورہ مجادلہ ایسی ہی حالت میں نازل ہوئی تھی۔

مشترکہ خوبیاں:

صحابیات، یعنی پاکیزہ خواتین پر ایک وہ زمانہ بھی گزرا جب اسلام کا ابتدائی دور تھا۔ وہ اس وقت دانے دانے کو محتاج ہو گئی تھیں، پھر وہ وقت بھی آیا جب اللہ نے انہیں فراغت دی۔ ان دونوں حالتوں میں انہوں نے اپنی سادگی کو نہ چھوڑا۔ دونوں حالتوں کے نمونے ملاحظہ ہوں مگر دو چار:

صحابیات سادہ زیور پہنتی تھیں، زیادہ سے زیادہ بازو بند، بالی، ہار انگوٹھی اور چھلے

ہم بھی ایسی بنیں

ہار لوٹک کا ہوتا تھا۔

صحابیات سرمہ اور مہندی لگاتی تھیں۔ زعفران اور عطر کو پسند کرتی تھیں۔

تمام صحابیات اپنا کام خود کرتی تھیں، بعض صحابیات کپڑا بنتی تھیں، بعض چمڑے


کا کام کرتی تھیں، اگر کسی کے گھر لوٹھی ہوتی تو اس کے ساتھ خود بھی کام کرتی تھیں۔

آج بھی ان نمونوں سے سبق لیا جاسکتا ہے، سکون کی تلاش ہے تو ان نمونوں کو


سامنے رکھا جائے۔



www.KitaboSunnat.com



دو پہاؤ واپس کے لیے اہمول تحفہ




کاشیات کی نگار
کاشیات مسلمان مزدوروں کی واپس تہذیب
نئی زندگی کی ابتدا کرنے والے نو بیابانہ جہازوں
اور مسلمان مرد اور عورتوں کیلئے
کاشیات ازدواجی زندگی گزارنے کے لیے اہمول
راہنمائی اور مسرت و شادمانی کے سر بستہ راز



یکے سے ایکے 10 ملین سے فروخت ہونے والا ایڈیشن
جرن وصال اور خوف و وحشت کے طوفانوں میں
گھر سے نکلے دلوں کی تھکتے ہوئے ہارٹ ٹھنڈک و شفا
غموں سے بچانے کے خواہشمندوں کے لیے ایک اہمول تحفہ
سین: محکمہ داخلہ حرمین

بچوں کا گائیڈ



بچہ رولوں کو موسم کرنے کیلئے بے نظیر عطر
یہ کتاب پڑھتے ہی آپ کی آنکھیں آنسو بہانا
شروع کر دیں گی
”تمام والدین کو یہ کتاب اپنی بیٹیوں کو بھیجیں
میں دینی چاہیے“
محسن پاکستان ڈاکٹر عبدالقدیر خان



سینوں کے ذریعے گراہ ہونے والی دو شیرازوں کی ہیرت ناک
داستان اور قرآن حدیث کی روشنی میں پھر پھر راہنمائی
”کیا میں گراہوں اور کیسے ہوتی ہیں؟“
سینوں کے شہزادے کی منتظر نوجوان لڑکیوں کا
مستقبل کیسا ہوتا ہے؟



دَارُ الْاِبْتِلَافِ

کتاب و سنت کی اشاعت کا مثالی ادارہ